

شرک کی مذمت

حضرت ابو درداء رضی اللہ عنہ فرماتے ہیں کہ مجھے میرے دوست یعنی نبی کریم صلی اللہ علیہ وسلم نے وصیت کی ہے:

«لَا تُشْرِكْ بِاللَّهِ شَيْئًا وَإِنْ قُطِعَتْ وَحَرِّقَتْ وَلَا تَتْرُكْ صَلَاةً
مَكْتُوبَةً مُتَعَمِّدًا فَمَنْ تَرَكَهَا، مُتَعَمِّدًا، فَقَدْ بَرِئْتُ مِنْهُ ذِمَّةً
وَلَا تُشْرَبِ الْخُمْرَ فَإِنَّهَا مِفْتَاحُ كُلِّ شَرٍّ» [ابن ماجہ: ۴۰۳۴]

”اللہ تعالیٰ کے ساتھ کسی چیز کو شریک نہ بنانا چاہے تجھے ٹکڑے ٹکڑے
کر دیا جائے یا تجھے آگ میں جلا دیا جائے اور فرض نماز کو قصدانہ چھوڑنا
کیونکہ جس نے قصد فرض نماز کو چھوڑ دیا تو اس سے اللہ تعالیٰ کا ذمہ اٹھ گیا
اور شراب بھی نہ پینا کیونکہ یہ ہر برائی کا دروازہ کھولنے والی چیز ہے۔“

حضرت لقمان علیہ السلام کی اپنے بیٹے کو نصیحت

جو نصیحت حضرت لقمان علیہ السلام نے اپنے بیٹے کے لیے کی ہے وہی نصیحتیں ہمیں بھی اپنی اولاد کے لیے کرنی چاہئیں کیونکہ حضرت لقمان علیہ السلام کی نصیحت میں ان تمام اسلامی آداب و اخلاق کا ذکر ہے جس پر عمل کرنا تمام مسلمانوں کے لیے ضروری ہے خواہ بڑا ہو یا چھوٹا ہو مرد ہو یا عورت اس لیے والدین کے لیے ضروری ہے وہ سب سے پہلے اپنے اخلاق و آداب کو اسلام کے مطابق بنائیں کیونکہ بچے کی پہلی درس گاہ اس کا گھر ہی ہوتا ہے اگر والدین نماز کے پابند ہوں اور گھر میں قرآن پاک کی تلاوت کرتے ہوں تو اس کا اولاد پر ضرور اثر پڑتا ہے اور اگر گھر میں چوبیس گھنٹہ کی وی پر موسیقی اور فلمیں عام ہوں گی اور گھر میں باپ بیٹا بہن بھائی ماں بیٹی سب ایک کمرے میں بیٹھ کر فلم دیکھتی ہوں خصوصاً بخش اور عربیائی زیادہ ہو تو ایسے والدین کے لیے اپنی اولاد کے نیک ہونے کی امید رکھنا فضول ہے جس گھر میں اس طرح کی بے حیائی عام ہو تو اس گھر میں نہ سکون ہو گا نہ ان کی مال میں برکت ہوگی اور نہ اتفاق و اتحاد رہے گا بلکہ ہمیشہ جھگڑا فساد ہوتا رہے گا۔

اس لیے والدین کو چاہیے کہ اپنی اولاد کو سب سے پہلے نماز کا پابند بنائیں کیونکہ نبی ﷺ نے والدین کے لیے حکم فرمایا کہ جب بچوں کی عمر سات سال ہو جائے تو انہیں نماز کی تعلیم دیں اور دس سال کی عمر کے بعد اگر نماز نہ پڑھیں تو انہیں سزا دیں آپ ﷺ کا فرمان ہے:

«مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ وَاصْرِفْهُمْ عَلَيْهَا وَهُمْ أَبْنَاءُ عَشْرِ سِنِينَ وَفَرِّقُوا بَيْنَهُمْ فِي الْمَضَاجِعِ»

”اپنے بچوں کو جب وہ سات سال کے ہو جائیں تو نماز کا حکم دو اور دس سال کی عمر کو پہنچ جائیں تو انہیں نماز نہ پڑھنے پر مارو

اور ان کے بستر الگ کر دو۔“ [ابوداؤد: ۴۹۵]

لیکن آج کل ہم گھروں میں دیکھتے ہیں بچوں کے پیپر شروع ہوں تو والدین ڈنڈے کے ذریعے تیاری کراتے ہیں جب کہ نماز نہ پڑھے تو کوئی پوچھنے والا نہیں ہوتا، چاہے بیٹا ہو یا بیٹی بالغ ہو یا نابالغ اولاد کے لیے سب سے بہترین تحفہ تعلیم و تربیت ہے جسے ماں باپ اپنی اولاد کے لیے مہیا کرتے ہیں اب ہم غور کریں کہ حضرت لقمان نے بیٹے کے لیے کیا نصیحت کی حضرت لقمان کی پہلی نصیحت: ﴿وَإِذْ قَالَ لُقْمَانُ لِابْنِهِ وَهُوَ يَعِظُهُ يَبْنَىٰ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ﴾ [لقمان: ۱۳] ”اور جب کہ لقمان نے وعظ کہتے ہوئے اپنے بیٹے سے فرمایا کہ میرے پیارے بچے اللہ کے ساتھ شریک نہ کرنا بیشک شرک بہت بڑا ظلم ہے۔“

دوسری نصیحت: یَبْنَىٰ إِنَّهَا إِنْ تَكُ مِثْقَالَ حَبَّةٍ مِنْ خَزْءٍ فَنَكُنْ فِي صَغِيرَةٍ أَوْ فِي السَّمَوَاتِ أَوْ فِي الْأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ﴾ [لقمان: ۱۶] ”پیارے بیٹے اگر کوئی چیز رائی کے دانے کے برابر ہو پھر وہ بھی خواہ کسی چٹان میں ہو یا آسمانوں میں ہو یا زمین میں ہو اسے اللہ تعالیٰ ضرور لائے گا اللہ تعالیٰ بڑا باریک بین اور خبردار ہے۔“

تیسری نصیحت: ﴿يَبْنَىٰ أَقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ وَأَصْبِرْ عَلَىٰ مَا أَصَابَكَ إِنَّ ذَٰلِكَ مِنْ عَزْمِ الْأُمُورِ﴾ [لقمان: ۱۷] ”اے میرے پیارے بیٹے تم نماز قائم رکھنا اچھے کاموں کی نصیحت کرتے رہنا برے کاموں سے منع کیا کرنا اور جو مصیبت تم پر آجائے صبر کرنا یقین مان کہ یہ بڑے حوصلے کے کاموں میں سے ہے۔“

چوتھی نصیحت: ﴿وَلَا تَصْعَرَ خَدَّكَ لِلنَّاسِ وَلَا تَمَشْ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾ [لقمان: ۱۸] ”لوگوں کے سامنے اپنے گال نہ پھلا اور زمین پر اکڑ کر بھی نہ چلو کیونکہ اللہ تعالیٰ کسی متکبر اور فخر کرنے والے کو پسند نہیں فرماتا۔“

پانچویں نصیحت: ﴿وَاقْصِدْ فِي مَشْيِكَ وَاعْظُمْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ﴾ [لقمان: ۱۹] ”اپنی چال میں میانہ روی اختیار کر اور اپنی آواز کو پست رکھو یقیناً آوازوں میں سب سے بدتر آواز گدھے کی آواز ہے۔“

[ابوعمار عبدالرحمن بلتستانی]

فہرست

1		جواہر پارے
2	(ابوعمار عبدالرحمن بلتستانی)	کلمہ طیبہ
5	(ملک عصمت اللہ)	اداریہ
7	(حافظ ثناء اللہ خاں مدنی)	احکام و مسائل
8	(فضل اکبر کاشمیری)	مقام رسالت
13	(حافظ صلاح الدین یوسف)	رسومات و بدعات
23	(عبدالرشید عراقی)	علوم و معارف
29	(ڈاکٹر ابرار محی الدین مرزا)	افکار معاصرین
35		شعر و ادب

حضرت لقمان کی اپنے بیٹے کو وصیت

دہشت گردی کی آگ میں جلتا ہوا.....

احکام و مسائل

فضائل مصطفیٰ ﷺ..... (۲)

بدعت اور اس کی حقیقت..... (۲)

علمائے اہل حدیث کی سنن اربعہ

”اسرائیل سے اسرائیل تک“

ذکر الہی

﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا وَسَبِّحُوهُ بُكْرَةً وَأَصِيلًا ۝ هُوَ الَّذِي يُصَلِّيْ عَلَيْكُمْ وَمَلَائِكَتُهُ لَيُخْرِجَنَّكُمْ مِنَ الضُّلُمَاتِ إِلَى النُّورِ وَكَانَ بِالْمُؤْمِنِينَ رَحِيمًا﴾ [الاحزاب: ۴۲-۴۳]

”مسلمانو! اللہ تعالیٰ کا ذکر بہت زیادہ کرو اور صبح و شام اس کی پاکیزگی بیان کرو وہی ہے جو تم پر اپنی رحمتیں بھیجتا ہے اور اس کے فرشتے تمہارے لیے دعائے رحمت کرتے ہیں تاکہ وہ تمہیں اندھیروں سے اجالے کی طرف لے جائے اور اللہ تعالیٰ مومنوں پر بہت ہی مہربان ہے۔“

ذکر الہی کی فضیلت

حضرت ابو ہریرہ رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے فرماتے ہوئے سنا:

«لَا إِنَّ الدُّنْيَا مَلْعُونَةٌ مَّا فِيهَا إِلَّا ذِكْرُ اللَّهِ وَمَا وَلَاهُ وَعَالِمٌ أَوْ مُتَعَلِّمٌ» [ترمذی: ۲۳۲۲]

”یہ حقیقت یاد رکھو کہ دنیا ملعون ہے اور دنیا کا سب سا زوسا مان بھی ملعون ہے اگر کوئی چیز اس سے مستثنیٰ ہے تو وہ ذکر الہی اور وہ شخص ہے جو ذکر الہی کا حامل ہو۔ اسی طرح جو عالم اور متعلم ہو۔“

افضل ذکر

ام المؤمنین جو یہ رضی اللہ عنہا بیان کرتی ہیں کہ نبی صلی اللہ علیہ وسلم صبح کی نماز ادا کر کے صبح سویرے اس کے پاس سے نکل کر باہر تشریف لے گئے۔ جب کہ وہ اپنی جگہ پر بھی جہاں اس نے نماز ادا کی۔ بعد ازاں آپ واپس تشریف لائے تو تب بھی وہ اسی جگہ پر بیٹھی ہوئی تھی اس پر نبی صلی اللہ علیہ وسلم نے فرمایا تیرے ہاں سے جانے کے بعد میں نے چار کلمات تین بار کہے ہیں اگر ان کلمات کا وزن ان کلمات سے کیا جائے جو تو نے صبح سے کہے ہیں تو ان پر یہ کلمات غالب ہوں گے۔

«سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَانَفْسِهِ وَزِنَةَ عَرْشِهِ وَمِدَادَ كَلِمَاتِهِ» [مسلم: ۲۷۲۶]

”اللہ تعالیٰ اپنی تعریف سمیت پاک ہے اپنی مخلوق کی گنتی کے برابر اپنے نفس کی رضامندی کے برابر اپنے عرش کے وزن کے برابر اور اپنے کلمات کی روشنائی کے برابر۔“

دہشت گردی کی آگ میں جلتا ہوا صوبہ..... بلوچستان

ملک عصمت اللہ

اداریہ

وزیراعظم پاکستان جناب سید یوسف رضا گیلانی نے سینٹ میں تقریر کرتے ہوئے بلوچستان کے حالات کو انتہائی تشویشناک قرار دیا ہے اور کہا ہے کہ ”ملک کو غیر مستحکم کرنے کے لئے سازش ہو رہی ہے اور ہمارے اثاثوں پر لوگوں کی نظر ہے۔“ یہ بیان کسی عام آدمی کا نہیں بلکہ پاکستان کے اعلیٰ انتظامی عہدے پر فائز ایک اعلیٰ شخصیت کا ہے اور جس فورم پر بات کہی گئی ہے وہ بھی کوئی معمولی فورم نہیں بلکہ پاکستان کی پارلیمنٹ کا ایوان بالا ہے۔ شخصیت اور فورم کی اہمیت نے بات کی اہمیت کو بھی دو چند نہیں بلکہ سہ چند کر دیا ہے۔ اگر اس پر ہر پاکستانی اپنی تشویش کا اظہار نہ کرے تو نہایت نامناسب ہوگا۔

بلوچستان رقبے کے اعتبار سے پاکستان کا سب سے بڑا صوبہ ہے جو پاکستان کے کل رقبے کے چالیس فیصد پر مشتمل ہے۔ یہ صوبہ آج کل دہشت گردی کی آگ میں جل رہا ہے جس پر وزیراعظم نے بجا طور پر تشویش کا اظہار کیا ہے۔

اگرچہ پاکستان میں امن وامان نام کی کوئی چیز باقی نہیں ہے۔ کسی کی جان محفوظ ہے نہ مال، چادر اور چار دیواری کا تقدس پامال ہو رہا ہے۔ شریف شہریوں کی عزت و آبرو داؤ پر لگ چکی ہے تاہم بسا غنیمت ہے کہ پنجاب میں دہشت گردی کے کل پینتیس واقعات ہوئے ہیں۔ پاک ادارہ برائے مطالعات کی رپورٹ کے مطابق دہشت گردی کے واقعات سب سے زیادہ صوبہ سرحد میں ہوئے ہیں جن کی تعداد ایک ہزار سے زائد ہے۔ اس کے بعد بلوچستان کا نمبر ہے جہاں گزشتہ سال 642 واقعات ہوئے ہیں جن میں اب تک کئی گنا اضافہ ہو چکا ہے۔ قتل چوری ڈاکے اور دیگر جرائم اس کے سوا ہیں۔ اس سے بلوچستان میں حالات کی سنگینی کا تصور کرنا چنداں مشکل نہیں رہتا۔

صوبہ سرحد میں دہشت گردی کے واقعات اکا دکا اب بھی ہو رہے ہیں لیکن سوات میں ”نظام عدل“ کے نفاذ سے ان میں خاطر خواہ کمی آئی ہے لیکن بلوچستان میں یہ واقعات روز افزوں ہیں۔ حکومت بلوچستان میں اپنی رٹ بحال کرنا چاہتی ہے اور دہشت گردی کے واقعات کی روک تھام کرنا چاہتی تو اسے ایسے واقعات کی وجوہات کا کھوج لگانا ہوگا تا کہ ان کا مداوا کر کے حالات کو سدھارا جاسکے۔

ہماری نظر میں سب سے اہم وجہ بلوچ عوام کا وہ احساس محرومی ہے جس کا وہ گزشتہ باسٹھ سال سے شکار چلے آ رہے ہیں۔ ان کا سب سے بڑا مطالبہ صوبائی خود مختاری ہے جس کا 73 کے آئین میں بھی ذکر ہے لیکن حیلے بہانوں سے انہیں آج تک ٹر خایا جا رہا ہے اور اس کے رد عمل میں انتہا پسندی اس درجے کو پہنچ چکی ہے کہ براہدراغ بگتی اس 73 کے آئین کو اب تسلیم کرنے سے انکار کر رہا ہے۔

ان کا دوسرا مسئلہ ان کے حقوق کی فراہمی ہے جس سے وہ آغاز ہی سے محروم چلے آ رہے ہیں۔ تعلیم، صحت اور روزگار کی فراہمی انسانی بنیادی حقوق میں شامل ہیں جو وہاں میسر نہیں۔ تعلیمی طور پر وہ اس قدر پسماندہ ہیں کہ شرح خواندگی دس بیس فیصد سے زائد نہیں پھر تعلیم کا وہ معیار نہیں کہ اس صوبے کے افراد دوسرے صوبوں کے افراد سے لیاقت میں مقابلہ کر سکیں۔ اس مشکل کا حل کوئٹہ سسٹم میں ڈھونڈا گیا لیکن وہاں بھی ان کے ساتھ

دھاندلی کی گئی دوسرے صوبوں کے افراد نے جھوٹے اور جعلی ڈومیسائل کے بنیاد پر ان کے کوٹہ میں آنے والی ملازمتوں پر قبضہ کیا اور یوں بے روزگاری ان کا مقدر بنی رہی جس سے وہ معاشی پس ماندگی کا شکار ہو گئے۔ وہاں کے لوگوں کی گزران باغبانی پر ہے یا غلہ بانی پر۔ حکومت میں شامل با اثر لوگ ان کے دیگر حقوق کی فراہمی کی راہ میں رکاوٹ بنے ہوئے ہیں حال ہی میں ایک نجی ٹیلی ویژن پر طلال اکبر بگتی کا یہ بیان نشر ہوا ہے کہ ایک اعلیٰ مقتدر شخصیت نے ان کے کام کے لئے ان سے پچاس کروڑ طلب کئے ہیں۔ اس سے اندازہ لگایا جاسکتا ہے کہ ان کی محرومیاں کہاں تک پہنچی ہوئی ہیں۔ ان کا تیسرا مسئلہ عدل و انصاف کی فراہمی ہے۔ ابھی زیادہ دیر نہیں گزری کہ ایک ڈکٹیٹر نے اس صوبے کے مقبول ترین لیڈر نواب اکبر بگتی کو قتل کروادیا۔ اس سے پہلے اس نے اپنے ایک بیان میں کہا تھا کہ اکبر بگتی کو وہاں سے ہٹ کر ونگا کہ اسے پتہ بھی نہیں چلے گا۔ اکبر بگتی کا قاتل کوئی ڈھکا چھپا نہیں ملک کا بچہ بچہ اس سے واقف ہے۔ لیکن آج تک اس ڈکٹیٹر کے خلاف کوئی مقدمہ درج نہیں ہوا اور حکومت اس قاتل کو مسلسل تحفظ فراہم کرنے میں لگی ہوئی ہے۔

حال ہی میں بلوچستان کے تین قوم پرست لیڈر..... غلام محمد بلوچ، لالہ منیر احمد اور شیر محمد بلوچ..... قتل کر دیے گئے اور ان کی مسخ شدہ لاشیں تربت سے ملیں۔ ہونا تو یہ چاہیے تھا کہ قتل کی تحقیقات کی جائیں اور قاتلوں کو گرفتار کر کے انہیں کیفر کردار تک پہنچایا جاتا اور ورثاء کو انصاف مہیا کیا جاتا جس سے لوگوں کے جذبات ٹھنڈے ہوتے لیکن ایسا نہ ہوا۔ نتیجتاً لوگوں کے جذبات کی شدت میں اضافہ ہوا اور غلط رخ پر بہہ نکلے۔ آباد کاروں اور پولیس اہل کاروں پر حملے کیے گئے اور دہشت گردی کا لاوا پھوٹ پڑا۔ اس قسم کے حالات میں لوگوں کے جذبات کو ایک سیلاٹ کرنا نہایت آسان ہو جاتا ہے اور پاکستان مخالف قوتیں ان سے بھرپور فائدہ حاصل کرنے کی کوشش کرتی ہیں۔ ہڑتالیں اور مظاہرے تو معمول کی بات ہیں لیکن جب دہشت گردی تک نوبت آن پہنچے تو یقیناً بیرونی دشمن اس میں شامل ہو جاتے ہیں۔ بھارت پاکستان کا دشمن ہے ہی۔ اس نے افغانستان اور پاکستان کے بارڈر پر قائم تو نصل خانوں کے ذریعے اپنی اس دشمنی کا بھرپور اظہار کیا ہے۔ امریکہ بھی ہمارا دیرینہ ”مہربان“ ہے۔ امریکہ اور بھارت میں فرق یہ ہے کہ بھارت ہمارا کھلا دشمن ہے جب کہ امریکہ دوستی کے روپ میں دشمنی کرتا ہے۔ وہ ڈرون حملے بلوچستان تک وسیع کرنا چاہتا ہے لیکن ہماری حکومت کی غیرت بھی ”جاگ“ گئی ہے اور انہوں نے بلوچستان پر ڈرون حملوں کی بھرپور مخالفت کی ہے۔ عین ممکن ہے کہ امریکہ بہادر نے اپنا ہدف حاصل کرنے کے لئے بھی اس ”کار خیز“ میں حصہ لیا ہو تا کہ بلوچستان میں بھی طالبان کا ہوا کھڑا کر کے وہاں بھی ڈرون حملے کیے جاسکیں۔

اس مسئلہ کا حل محض ترقیاتی منصوبے نہیں ہیں۔ بلاشبہ بلوچستان کے پسماندہ علاقوں کو ترقی دی جانی چاہیے لیکن اس کے ساتھ ساتھ جو اس صوبے میں اب تک مسائل جنم لے چکے ہیں ان کو حل کرنا بہت ضروری ہو گیا ہے۔ وقت آ گیا ہے کہ بلوچ عوام کے حقوق ان کو لوٹا دیئے جائیں۔ اب تک آئین میں سترہ ترامیم ہو چکی ہیں جو سب کی سب کسی ایک فرد کے مفاد میں کی گئیں۔ اب ضروری ہو گیا ہے کہ آئین میں ترمیم عوام کے مفاد میں کی جائے صوبوں کو خود مختاری دی جائے۔ بلوچستان میں بے روزگاری ختم کر کے ان کو روزگار فراہم کیا جائے۔ ان کی تعلیم کے لئے وسائل وقف کئے جائیں ان کو عدل و انصاف مہیا کیا جائے۔ اکبر بگتی کے قاتل کے خلاف ایف آئی آر درج کر کے مقدمہ چلایا جائے اور اس کو کیفر کردار تک پہنچایا جائے۔ قوم پرست لیڈروں کے قاتلوں کو تلاش کر کے فوراً گرفتار کیا جائے اور ان پر مقدمہ چلا کر سرعام پھانسی دی جائے اور اگر اس میں بیرونی قوتوں کا ہاتھ ملوث ہو تو انہیں بے نقاب کیا جائے یہ سب کام کیے بغیر امن و امان کی بحالی اور دہشت گردی سے نجات کی توقع کرنا ع

ایں خیال است و محال است و جنوں

- (۱)..... مخصوص ایام میں زائد خون کے دوران نماز کا حکم (۲)..... سجدہ سمو
(۳)..... جرابوں پر مسح کا حکم (۴)..... سماع موتی کا حکم

شیخ الحدیث مفتی حافظ ثناء اللہ خان المدنی رحمۃ اللہ علیہ

سوال: بدل لینا چاہیے؟ [حفظ معرفت مبین الیکٹرونکس]
جواب: حفاظت کے قابل شے کو حفظ کہا جاتا ہے۔ ملاحظہ ہوا لہذا آپ کا نام درست ہے بدلنے کی ضرورت نہیں۔

سوال: بعض حضرات کہتے ہیں کہ مردے سنتے ہیں اور ہر طرح کا ثواب اُن کو پہنچتا ہے۔ اس سلسلے میں وہ یہ واقعہ سناتے ہیں کہ نبی صلی اللہ علیہ وسلم نے غزوہ بدر کے بعد ابو جہل کی لاش کنویں میں پھنکوا کر باہر کھڑے ہو کر درس دیا کہ تم اگر اسلام کی مخالفت نہ کرتے تو شاید تمہارا یہ انجام نہ ہوتا۔ صحابہ رضی اللہ عنہم نے تعجب کیا کہ پیارے آقا کیا یہ آپ کی بات سن رہا ہے۔ تو آپ صلی اللہ علیہ وسلم نے فرمایا کہ بے شک یہ تم سے زیادہ سن رہا ہے۔ کیا یہ واقعہ درست ہے یا من گھڑت؟ تفصیل سے اس سوال کا جواب دیں۔

جواب: سماع موتی کا مشار الیہ قصہ صحیح بخاری مع فتح الباری [۷/۳۰۱] میں ہے لیکن یہ سماع خرق عادت تھا عام حالات میں مردے نہیں سنتے کیوں کہ مردہ بے جان کو کہتے ہیں اور بے جان میں سننے کی صلاحیت نہیں ہوتی۔ قرآن مجید میں ہے: ﴿إِنَّكَ لَا تَسْمِعُ الْمَوْتَى﴾ آپ مردوں کو نہیں سنا سکتے۔ علامہ ابن ہمام خفی لکھتے ہیں:

هذا عند أكثر مشائخنا وهو ان الميت لا يسمع عندهم [فتح القدیر، کتاب الجنائز] ”یعنی ہمارے اکثر مشائخ کا یہی موقف ہے کہ میت نہیں سنتی۔“ اور کافی شرح وافی باب بیان احکام الیمین میں ہے: والمقصود من الكلام الافهام وذا بالاستماع وذا لا يتحقق بعد الموت۔ ”یعنی مقصود کلام سے اپنا مافی الضمیر بتلانا سمجھانا ہے اور یہ سننے سے ہی ہوتا ہے جب کہ مرنے کے بعد سننا ثابت اور نہ ممکن۔“

موت کے بعد میت کے لیے دعا اور صدقہ یقیناً مفید ہے لیکن دعا اور صدقہ کے لیے شرعاً کوئی وقت مقرر نہیں۔ ہمارے شیخ محدث روپڑی کی کتاب سماع موتی اس موضوع پر انتہائی مفید ہے۔

سوال: مجھے ہر ماہ مجھے دن سرخ رنگ کا خون آتا ہے، اور ابھی بھار عادت سے دو چار دن زائد، زائد خون کا رنگ بھی سرخ ہی ہوتا ہے۔ اس حالت میں نماز بارے کیا حکم ہے؟

جواب: محترمہ ایسی حالت کو رگ عاذل کے پھٹنے کے ساتھ نبی صلی اللہ علیہ وسلم نے شیطانی چونکا قرار دیا ہے۔ بایں صورت حضرت حمہ بنت جحش کے واقعہ کی بنا پر آپ کے لیے شرعی حکم یہ ہے کہ عام عورتوں کی عادت کی بنا پر چھ سات دن ماہواری کے شمار کر لیا کریں۔ باقی ایام میں باقاعدہ بعد از طہارت نماز پڑھا کریں۔ اس کی مزید تفصیل سبل السلام [۳/۴۷۱] میں دیکھی جاسکتی ہے۔

سوال: مجھے دوسری رکعت کے سجدے میں یاد آیا کہ میں نے پہلی رکعت کے دوسرے سجدے میں ”سبحان اللہ ربی الاعلیٰ“ نہیں پڑھا۔ میں نے معمول کے مطابق باقی نماز ادا کی اور سلام سے پہلے سجدہ سہو کر لیا کیا یہ ایک درست فعل تھا؟

جواب: آپ کا سجدہ سہو کا عمل درست ہے۔ ملاحظہ ہوا المغنی [۲/۱۸۰] طبع دار عالم الکتب۔

سوال: پاؤں دھونے کے بعد مجھے ٹھنڈک محسوس ہوتی رہتی ہے۔ میں نماز فجر کے لیے وضو کرنے کے بعد باریک جرابیں پہن لیتی ہوں اور باقی سارا دن جرابوں پر مسح کر کے نماز ادا کر لیتی ہوں۔ کیا باریک جرابوں پر مسح جائز ہے؟

جواب: جرابوں پر مسح کا مطلقاً جواز ہے چاہے موٹی ہوں یا باریک۔ میرے نزدیک رائج بات یہی ہے۔ تفصیل کے لیے ملاحظہ ہو میری تالیف جائزۃ الاحوذی [۱/۱۱۴]

سوال: جرابیں کس قدر پھٹی ہوں تو اس پر مسح کرنا جائز نہیں۔

جواب: جرابوں پر مسح کرنا مطلقاً جائز ہے۔ معمولی پھٹی کا کوئی حرج نہیں تفصیل کے لیے ملاحظہ ہوا الاقاع [۱/۵۴]

سوال: بعض لوگ کہتے ہیں کہ حفظ ایک بے معنی نام ہے، کیا نام

فضائل مصطفیٰ ﷺ

فضل اکبر کا شمیری

شرح المواہب [ج: ۵، ص: ۳۴۲] میں امام نووی کی یہ عبارت نقل کی گئی ہے:

”رسول کریم ﷺ پانچ دفعہ سفارش کریں گے، ان میں سے شفاعت عظمیٰ لوگوں کے اعمال کا فیصلہ کرنے سے متعلق ہوگی۔ ایک سفارش اُس جماعت سے متعلق ہوگی جو بلا حساب جنت میں داخل ہوں گے اور ایک سفارش ان لوگوں کے بارے میں جو جہنم میں داخل ہونے کے مستحق ہوں مگر اس میں داخل نہیں ہوں گے۔ ایک سفارش کا تعلق ان لوگوں سے ہوگا جو جہنم میں داخل ہو چکے ہوں مگر ان کو وہاں سے نکال لیا جائے گا۔ ایک سفارش اہل جنت کے درجات کی بلندی کے بارے میں ہوگی۔“

اور اس سلسلہ میں آپ پہلے سفارش کریں گے جیسا کہ امام احمد نے مسند میں بطریق مختار بن فلفل، سیدنا انس رضی اللہ عنہ سے روایت کیا ہے کہ رسول کریم ﷺ نے فرمایا:

میں جنت میں پہلا سفارشی ہوں گا۔ اس کو امام احمد نے مسند [ج: ۳، ص: ۱۴] پر روایت کیا ہے۔ مختار بن فلفل، عمرو بن حریش کا آزاد کردہ غلام تھا۔ یہ سچا راوی ہے مگر وہم کا عادی ہے۔ اس سے ابوداؤد، ترمذی اور نسائی نے حدیثیں روایت کی ہیں۔ مسلم نے کتاب الایمان میں مختار سے بدیں الفاظ حدیث روایت کی ہے کہ میں سب سے پہلا شخص ہوں جو جنت میں سفارش کرے گا۔ آپ ﷺ اہل جنت کے درجات بلند کرنے کے سلسلہ میں سفارش کریں گے۔ اس شفاعت پر اہل سنت اور معتزلہ کا اتفاق ہے۔ اس کی دلیل بخاری کی سیدنا ابو موسیٰ رضی اللہ عنہ سے یہ روایت ہے کہ جب اُن کے چچا ابوعامر کو اوطاس میں قتل کیا گیا تو

رسول کریم ﷺ نے فرمایا: اے اللہ! عبید ابوعامر کو بخش دے اور روزِ قیامت بہت سی مخلوقات پر انھیں فضیلت عطا کر۔

[بخاری، کتاب المغازی، باب غزوة اوطاس]

جب ابوسلمہ بن عبدالاسد نے وفات پائی تو آپ نے دعا فرمائی۔ اے اللہ! ان کا درجہ بلند کر۔ اس حدیث کو مسلم نے کتاب الجنائز میں روایت کیا ہے۔

شفاعت کے بارے میں مستقل کتب تحریر ہو چکی ہیں، جن میں شفاعت کی اقسام، اور اُن کی تعداد نیز اُس کے دلائل بیان ہو چکے ہیں۔ والحمد للہ علی ذلک

رسول کریم ﷺ کا یہ ارشاد کہ قبل ازیں ہر نبی کو بطور خاص اُس کی قوم کی طرف بھیجا جاتا تھا اور مجھے عام لوگوں کی طرف بھیجا گیا۔ تو اس کا مطلب مندرجہ ذیل آیت سے واضح ہوتا ہے:

”ہم نے کوئی رسول نہیں بھیجا مگر اُس کی قوم کی زبان دے کر تاکہ اُن کے لیے واضح کر دے۔“ [ابراہیم: ۴]

نیز فرمایا:

”کوئی امت نہیں مگر اُس میں ڈرانے والا گزرا ہے۔“

[الفاطر: ۳۴]

انبیائے سابقین صرف ایک قوم کو دعوت دیا کرتے تھے۔ مگر محمد ﷺ کا معاملہ اس سے مختلف ہے۔ قرآن میں فرمایا:

”کہہ دیجیے کہ اے لوگو! مجھے تمام لوگوں کی طرف رسول بنا کر بھیجا گیا ہے۔“ [الاعراف: ۱۵۸]

ایک اور مقام پر ارشاد ہے:

”کہ اس کے ذریعہ سے تم کو اور جس شخص تک وہ پہنچ سکے اُس کو

آگاہ کر دوں۔“ [الانعام: ۱۹]

ارشاد رب العباد ہے:

”اور جو کوئی اور فرقوں میں سے اس سے منکر ہو تو اس کا ٹھکانا

آگ ہے۔“ [ہود: ۱۷]

ارشاد باری تعالیٰ ہے:

”اور اہل کتاب اور ان پڑھ لوگوں سے کہو کہ کیا تم بھی اسلام

لاتے ہو؟ پس اگر یہ لوگ اسلام لے آئیں تو بے شک ہدایت

پالیں اور اگر تمہارا کہنا میں تو تمہارا کام صرف اللہ کا پیغام پہنچا

دینا ہے اور اللہ اپنے بندوں کو دیکھ رہا ہے۔“ [آل عمران: ۲۰]

قرآن کریم کی بہت سی آیات اس پر دلالت کرتی ہیں کہ رسول

کریم ﷺ کو عام رسالت دے کر جن والنس کی طرف مبعوث کیا گیا

تھا۔ اللہ تعالیٰ نے آپ کو مامور فرمایا کہ تمام مخلوقات کو ڈرائیں۔ خواہ وہ

عربی ہوں یا عجمی، انسان ہوں یا جن، رسول کریم ﷺ حکم الہی کو بجا

لائے اور اللہ کے پیغام کو پہنچا دیا۔ رسول کریم ﷺ کو دیگر انبیاء علیہ السلام پر

یہ فضیلت دی گئی ہے کہ آپ کی رسالت کامل تر ہے۔ آپ انبیاء کے

سردار، خطیب، امام اور اُن میں سے آخری رسول ہیں۔ ہر نبی سے یہ عہد

لیا گیا تھا کہ اگر اُس کی زندگی میں جناب محمد ﷺ مبعوث ہو گئے تو وہ

آپ پر ایمان لائے گا اور آپ کا ساتھ دے گا۔ انبیاء کو یہ حکم بھی دیا گیا

تھا کہ اپنی اپنی امت سے بھی یہ عہد لیں۔ قرآن کریم میں فرمایا:

”اور جب اللہ نے پیغمبروں سے عہد لیا کہ جب میں تم کو

کتاب اور دانائی عطا کروں۔ پھر تمہارے پاس کوئی پیغمبر آئے

جو تمہاری کتاب کی تصدیق کرے تو تمہیں ضرور اس پر ایمان

لانا ہوگا اور ضرور اس کی مدد کرنی ہوگی (اور عہد لینے کے بعد)

پوچھا کہ بھلا تم نے اقرار کیا اور اس اقرار پر میرا ذمہ لیا (مجھے

ضامن ٹھہرایا) انھوں نے کہا: (ہاں!) ہم نے اقرار کیا (اللہ

نے) فرمایا کہ تم (اس عہد و پیمان کے) گواہ رہو اور میں بھی

تمہارے ساتھ گواہ ہوں۔“ [آل عمران: ۸۱]

مذکورہ صدر آیت میں فرمایا کہ جب میں تمہیں کتاب و حکمت

دوں، پھر تمہارے پاس اس کے بعد (ایک عظیم) رسول آجائے تو تم نے

اس پر ایمان لانا ہوگا اور اس کی مدد کرنی ہوگی اور جب یہ عہد تمام انبیاء

سے لیا گیا ہے تو رسول کریم ﷺ کے لیے ہی سب انبیاء سے یہ عہد لیا گیا

ہوگا۔ یہ ایسی عظیم خصوصیت ہے کہ آپ کے سوا کسی دوسرے نبی کو حاصل

نہیں ہوئی۔ آپ ﷺ کے فضائل میں سے یہ بھی ہے کہ

آپ رحمت للعالمین تھے۔

رب العالمین ارشاد فرماتا ہے:

”اور ہم نے آپ کو تمام جہان والوں کے لیے رحمت بنا کر بھیجا

بھیجا ہے۔“ [الانبیاء: ۱۰۷]

سیدنا ابو ہریرہ رضی اللہ عنہ سے روایت ہے کہ لوگوں نے کہا: اے اللہ کے

رسول ﷺ! مشرکوں کے لیے (لعنت کی) بددعا کیجیے۔ آپ ﷺ نے

فرمایا:

”مجھے لعنت کرنے والا نہیں بھیجا گیا بلکہ مجھے رحمت بنا کر بھیجا

گیا ہے۔“ [مسلم: ۶۶۱۳]

چوں کہ آپ رحمت للعالمین ہیں۔ لہذا غصے اور غضب میں آپ کا

کسی مسلمان کو لعنت یا سب و شتم کرنا بھی قیامت کے دن موجب رحمت

قرار پائے گا۔ [دیکھئے ابوداؤد: ۴۶۵۹ و اسنادہ حسن، مسند احمد:

۵/۴۳۷، ح: ۲۳۷۰]

کامل مومنوں کے لیے آپ رحمت ہیں۔ کیوں کہ آپ کی اتباع

دنیا و آخرت میں کامیابی کا سبب ہے۔ محاربین سے جہاد کرنا اُن کے

لیے رحمت ہے تاکہ وہ اسلام قبول کر لیں۔ اہل ذمہ سے جزیہ لینا اُن

کے لیے رحمت اور امن کا سبب ہے۔ منافقوں کے دل میں کفر ہوتا ہے

لیکن ظاہری طور پر اُن کو مومنوں کی طرح حقوق دیئے جاتے ہیں یہ اُن

کے لیے رحمت ہے۔ سورۃ التوبۃ آیت نمبر ۴۱ میں مومنوں کے لیے رحمت

کی تخصیص کی گئی ہے۔ لہذا اُس سے خاص رحمت مراد ہے۔ یہ آپ ﷺ

کی رحمت ہی کا نتیجہ ہے کہ آپ کی امت بالکلیہ بتائی و بربادی سے محفوظ

کردی گئی یعنی اس پر کبھی عذاب نہیں آئے گا۔ جب کہ گزشتہ نافرمان

امتنیں حرف غلط کی طرح مٹا دی گئیں۔ اللہ تعالیٰ فرماتا ہے:

”یقیناً تمہارے پاس ایک ایسے رسول تشریف لائے ہیں جو

تمہاری جنس سے ہیں جنہیں تمہاری تکلیف کی بات نہایت

گراں گزرتی ہے، جو تمہارے فائدے کے بڑے خواہش مند رہتے ہیں۔ مومنوں پر بڑے ہی شفیق اور مہربان ہیں۔“

[التوبة: ۱۲۸]

رسول اللہ ﷺ نے فرمایا:

میری اور لوگوں کی مثال ایک ایسے شخص کی ہے جس نے آگ جلائی، جب اس کے آس پاس روشنی ہو گئی تو پروانے اور کیڑے مکوڑے جو آگ میں گرتے ہیں اس (آگ) میں گرنے لگے اور (آگ جلانے والا) ان کو اس میں سے نکالنے لگا لیکن وہ اس پر غالب رہے اور آگ میں گرتے ہی رہے۔ اسی طرح میں تمہیں تمہاری پشتوں سے پکڑ پکڑ کر (آگ سے دور کرنے کے لیے) کھینچتا ہوں اور تم ہو کہ اسی میں گرتے

جاتے ہو۔ [بخاری: ۶۴۸۳۔ مسلم: ۲۲۸۴]

آپ ﷺ جانوروں کے لیے بھی باعثِ رحمت تھے۔

ایک بار اللہ کے نبی ﷺ ایک انصاری کے باغ میں رفعِ حاجت کے لیے گئے اس میں ایک اونٹ تھا جو رسول اللہ ﷺ کو دیکھ کر بلبلا یا اور آبدیدہ ہو گیا۔ آپ اس کے پاس گئے اور اس کی کنپٹی پر ہاتھ پھیرا اور فرمایا:

یہ کس کا اونٹ ہے؟ ایک انصاری نوجوان نے آ کر کہا: میرا یا رسول اللہ ﷺ! آپ نے فرمایا: اس جانور کے بارے میں جس کا اللہ نے تمہیں مالک بنایا ہے، اللہ سے نہیں ڈرتے؟ اس نے مجھ سے شکایت کی کہ تم اس کو بھوکا رکھتے ہو اور اس پر جبر کرتے ہو۔ [مسند احمد: ۱/

۲۰۴، ح: ۱۷۴۵ وسندہ صحیح واصلہ فی صحیح مسلم: ۳۴۲]

اللہ تعالیٰ فرماتا ہے:

”اگر اللہ تعالیٰ کا فضل و رحم تجھ پر نہ ہوتا تو ان کی ایک جماعت نے تو تجھے بہکانے کا قصد کر ہی لیا تھا مگر دراصل یہ اپنے آپ کو ہی گمراہ کرتے ہیں، یہ تیرا کچھ نہیں بگاڑ سکتے، اللہ تعالیٰ نے تجھ پر کتاب و حکمت اتاری ہے اور تجھے وہ سکھایا ہے جسے تو نہیں جانتا تھا اور اللہ تعالیٰ کا تجھ پر بڑا بھاری فضل ہے۔“

[النساء: ۱۱۳]

یہ اللہ تعالیٰ کی اُس خاص حفاظت و نگرانی کا ذکر ہے جس کا اہتمام

انبیاء علیہم السلام کے لیے فرمایا جاتا ہے جو انبیاء پر اللہ کے فضل خاص اور اس کی رحمت خاصہ کا مظہر ہے۔ یہ اُس فضل و احسان کا تذکرہ ہے جو آپ پر کتاب و حکمت نازل فرما کر اور ضروری باتوں کا علم دے کر فرمایا گیا۔ جس طرح دوسرے مقام پر فرمایا:

”اور اسی طرح ہم نے آپ کی طرف اپنے حکم سے روح کو اتارا ہے آپ اس سے پہلے یہ بھی نہیں جانتے تھے کہ کتاب اور ایمان کیا چیز ہے؟ لیکن ہم نے اسے نور بنایا، اس کے ذریعہ سے اپنے بندوں میں سے جسے چاہتے ہیں، ہدایت دیتے ہیں۔ بے شک آپ راہِ راست کی رہبری کر رہے ہیں۔“

[الشوری: ۵۲]

روح سے مراد قرآن ہے یعنی جس طرح آپ سے پہلے اور رسولوں پر ہم وحی کرتے رہے، اسی طرح ہم نے آپ پر قرآن کی وحی کی ہے۔ قرآن کو روح سے اس لیے تعبیر کیا ہے کہ قرآن سے دلوں کو زندگی حاصل ہوتی ہے جیسے روح میں انسانی زندگی کا راز مضمر ہے۔ کتاب سے مراد قرآن ہے، یعنی نبوت سے پہلے قرآن کا بھی کوئی علم آپ کو نہیں تھا اور اسی طرح ایمان کی ان تفصیلات سے بھی بے خبر تھے جو شریعت میں مطلوب ہیں۔ اس آیت میں بھی گزشتہ آیات کی طرح آپ کی بڑی فضیلت ہے۔

رب اکبر ارشاد فرماتا ہے:

”آپ کو تو کبھی اس کا خیال بھی نہ گزرا تھا کہ آپ کی طرف کتاب نازل فرمائی جائے گی لیکن یہ آپ کے رب کی مہربانی

سے اُترا۔“ [القصص: ۸۶]

یعنی نبوت سے قبل آپ کے وہم و گمان میں بھی نہیں تھا کہ آپ کو رسالت کے لیے چنا جائے گا اور آپ پر کتاب الہی کا نزول ہوگا۔ یعنی یہ نبوت و کتاب سے سرفرازی، اللہ کی خاص رحمت کا نتیجہ ہے جو آپ پر ہوئی۔ اس سے یہ معلوم ہوا کہ نبوت کوئی کسی چیز نہیں ہے، جسے محنت اور سعی سے حاصل کیا جاسکتا ہو بلکہ یہ سراسر ایک وہبی چیز تھی۔ اللہ تعالیٰ اپنے بندوں میں سے جسے چاہتا رہا، نبوت و رسالت سے مشرف فرماتا رہا۔ حتیٰ کہ جناب محمد رسول اللہ ﷺ کو اس سلسلۃ الذہب کی آخری

کڑی قرار دے کر اسے موقوف فرما دیا گیا۔ ان تمام آیات سے معلوم ہوا کہ اللہ نے آپ ﷺ پر فضل و احسان فرمایا اور کتاب و حکمت عطا فرمائی، ان کے علاوہ دیگر بہت سی باتوں کا آپ کو علم دیا گیا جن سے آپ بے خبر تھے۔ یہ بھی گویا آپ ﷺ کے عالم الغیب ہونے کی نفی ہے کیوں کہ جو خود عالم الغیب ہو، اسے تو کسی اور سے علم حاصل کرنے کی ضرورت ہی نہیں ہوتی اور جسے دوسروں سے معلومات حاصل ہوں، وحی کے ذریعہ سے یا کسی اور طریقہ سے وہ عالم الغیب نہیں ہوتا۔

آپ ﷺ کی فضیلت و خاتمیت بیان کرتے ہوئے اللہ تعالیٰ فرماتا ہے:

”پاک ہے وہ اللہ تعالیٰ جو اپنے بندہ کو رات ہی رات میں مسجد حرام سے مسجد اقصیٰ تک لے گیا جس کے آس پاس ہم نے برکت دے رکھی ہے اس لیے کہ ہم اسے اپنی قدرت کے بعض نمونے دکھائیں۔ یقیناً اللہ تعالیٰ ہی خوب سننے دیکھنے والا ہے۔“

یہ اس سیر کا مقصد ہے تاکہ ہم اپنے اس بندہ کو عجائبات اور آیات کبریٰ دکھائیں جن میں سے ایک آیت اور معجزہ یہ سفر بھی ہے کہ اتنا لمبا سفر رات کے ایک قلیل حصہ میں ہو گیا۔ نبی کریم ﷺ کو جو معراج ہوئی یعنی آسمانوں پر لے جایا گیا، وہاں مختلف آسمانوں پر انبیاء علیہم السلام سے ملاقاتیں ہوئیں اور سدرة المنتہی پر، جو عرش سے نیچے ساتویں آسمان پر ہے، اللہ تعالیٰ نے وحی کے ذریعہ سے نماز اور بعض دیگر چیزیں عطا کیں۔ جس کی تفصیلات صحیح احادیث میں بیان ہوئی ہیں اور صحابہ و تابعین سے لے کر آج تک امت کے تمام علماء و فقہاء اس بات کے قائل چلے آ رہے ہیں کہ یہ معراج بحسدہ العصری، حالت بیداری میں ہوئی ہے۔ یہ خواب یا روحانی سیر اور مشاہدہ نہیں ہے، بلکہ عینی مشاہدہ ہے جو اللہ نے اپنی قدرت کاملہ سے اپنے پیغمبر کو کرایا ہے۔ اس معراج کے دو حصے ہیں۔

پہلا حصہ اسراء کہلاتا ہے، جس کا ذکر یہاں کیا گیا ہے اور جو مسجد حرام سے مسجد اقصیٰ تک کے سفر کا نام ہے یہاں پہنچنے کے بعد نبی ﷺ نے تمام انبیاء کی امامت فرمائی۔ بیت المقدس سے پھر آپ کو آسمان پر

لے جایا گیا، یہ اس سفر کا دوسرا حصہ ہے جسے معراج کہا جاتا ہے۔ اس کا کچھ تذکرہ سورہ نجم میں کیا گیا ہے اور باقی تفصیلات احادیث میں بیان کی گئی ہیں۔ عام طور پر اس پورے سفر کو ”معراج“ سے ہی تعبیر کیا جاتا ہے۔ معراج، سیڑھی کو کہتے ہیں یہ نبی ﷺ کی زبان مبارک سے نکلے ہوئے الفاظ عروج ہی إلى السماء (مجھے آسمان پر لے جایا چڑھایا گیا) سے ماخوذ ہے۔ کیوں کہ اس سفر کا یہ دوسرا حصہ پہلے سے بھی زیادہ اہم اور عظیم الشان ہے، اس لیے معراج کا لفظ ہی زیادہ مشہور ہو گیا۔ اس کی تاریخ میں اختلاف ہے۔

تاہم اس میں اتفاق ہے کہ یہ ہجرت سے قبل کا واقعہ ہے۔ بعض کہتے ہیں کہ ایک سال قبل اور بعض کہتے ہیں کہ کئی سال قبل یہ واقعہ پیش آیا۔ اسی طرح مہینے اور اس کی تاریخ میں اختلاف ہے کوئی رجب الاول کی ۱۷، یا ۲۷، کوئی رجب کی ۲۷ اور بعض کوئی اور مہینہ اور اس کی تاریخ بتلاتے ہیں۔

ارشاد باری تعالیٰ ہے:

”رات کے کچھ حصہ میں تہجد کی نماز میں قرآن کی تلاوت کریں یہ زیادتی آپ کے لیے ہے۔ غنقریب آپ کا رب آپ کو مقام محمود میں کھڑا کرے گا۔“ [بنی اسرائیل: ۷۹]

بعض نے اس کے معنی کیے ہیں کہ یہ ایک زائد فرض ہے جو آپ کے لیے خاص ہے، اس طرح وہ کہتے ہیں کہ نبی ﷺ پر تہجد بھی اسی طرح فرض تھی، جس طرح پانچ نمازیں فرض تھیں۔ البتہ امت کے لیے تہجد کی نماز فرض نہیں۔ بعض کہتے ہیں کہ زائد کا مطلب یہ ہے کہ یہ تہجد کی نماز آپ ﷺ کے رفع درجات کے لیے زائد چیز ہے۔ کیوں کہ آپ تو مغفور الذنب ہیں، جب کہ امتیوں کے لیے یہ اور دیگر اعمال خیر کفارہ سینات ہیں۔ اور بعض کہتے ہیں کہ نافلہ نافلہ ہی ہے۔ یعنی نہ آپ ﷺ پر فرض تھی نہ آپ کی امت پر۔ یہ ایک زائد عبادت ہے جس کی فضیلت یقیناً بہت ہے اور اس وقت اللہ اپنی عبادت سے بڑا خوش ہوتا ہے تاہم یہ نماز فرض و واجب نہ نبی ﷺ پر تھی اور نہ آپ کی امت پر ہی فرض ہے۔ اللہ تعالیٰ نے فرمایا:

”بہت بابرکت ہے وہ اللہ تعالیٰ جس نے اپنے بندے پر فرقان اتارنا کہ وہ تمام لوگوں کے لیے آگاہ کرنے والا بن جائے۔“

[الفرقان: ۱]

اس سے بھی معلوم ہوا کہ نبی ﷺ کی نبوت عالمگیر ہے اور آپ تمام انسانوں اور جنوں کے لیے ہادی و رہنما بنا کر بھیجے گئے ہیں۔ جس طرح دوسرے مقام پر فرمایا:

”آپ کہہ دیجیے کہ اے لوگو! میں تم سب کی طرف اُس اللہ تعالیٰ کا بھیجا ہوا ہوں جس کی بادشاہی تمام آسمانوں اور زمین میں ہے۔“ [الاعراف: ۱۵۸]

اور حدیث میں بھی فرمایا:

بعثت إلی الأحمر والأسود -

[صحیح مسلم، کتاب المساجد]

”مجھے احمر و اسود سب کی طرف نبی بنا کر بھیجا گیا ہے۔“ ایک اور حدیث میں ہے:

كان النبی یبعث إلی قومه خاصّة وبعثت إلی الناس عامة - [صحیح بخاری، کتاب التیمم و مسلم کتاب المساجد]

”پہلے نبی کسی ایک قوم کی طرف مبعوث ہوتا تھا اور میں تمام لوگوں کی طرف نبی بنا کر بھیجا گیا ہوں۔“

آیت بالا بھی رسالت محمدیہ کی عالم گیر رسالت کے اثبات میں بالکل واضح ہے۔ اس میں اللہ تعالیٰ نے نبی کریم ﷺ کو حکم دیا کہ آپ ﷺ کہہ دیجیے کہ اے کائنات کے انسانو! میں سب کی طرف اللہ کا رسول بنا کر بھیجا گیا ہوں۔


یوں آپ ﷺ پوری بنی نوع انسان کے نجات دہندہ اور رسول ہیں۔ اب نجات اور ہدایت نہ عیسائیت میں ہے نہ یہودیت میں نہ کسی اور مذہب میں۔ نجات اور ہدایت اگر ہے تو صرف اسلام کے اپنانے اور اسے ہی اختیار کرنے میں ہے۔ اس آیت میں اور اس سے پہلی آیت میں بھی آپ ﷺ کو نبی امی کہا گیا ہے۔ یہ آپ کی ایک خاص صفت ہے۔ اُمی کے معنی ہیں اُن پڑھ۔ یعنی آپ نے کسی استاد کے سامنے

زانوئے تلمذ طے نہیں کیے، کسی سے کسی قسم کی تعلیم حاصل نہیں کی۔ لیکن اس کے باوجود آپ ﷺ نے جو قرآن پیش کیا، اس کی اعجاز و بلاغت کے سامنے دنیا بھر کے فصحا و بلغا عاجز آ گئے، اور آپ نے جو تعلیمات پیش کیں، ان کے صدق و حقانیت کی ایک دنیا معترف ہے، جو اس بات کی دلیل ہے کہ آپ واقعی اللہ کے سچے رسول ہیں ورنہ ایک اُمی نہ ایسا قرآن پیش کر سکتا ہے اور نہ ایسی تعلیمات بیان کر سکتا ہے جو عدل و انصاف کا بہترین نمونہ اور انسان کی فلاح و کامرانی کے لیے ناگزیر ہیں۔ انھیں اپنائے بغیر دنیا حقیقی امن و سکون اور راحت و عافیت سے ہمکنار نہیں ہو سکتی۔

رسول اللہ ﷺ کے فضائل بہت زیادہ ہیں جو قرآن و حدیث میں محفوظ ہیں۔ دیگر آیات و احادیث تحریر کرنے کے بجائے ہم اسی پر اکتفا کرتے ہیں۔ اللہ تعالیٰ ہمیں محمد مصطفیٰ ﷺ کے نقش قدم پر چلنے، آپ کی اطاعت اور اتباع اور آپ سے محبت نصیب فرمائے۔ آپ کی سنتوں پر عمل پیرا ہونے کی توفیق عطا فرمائے۔ روز قیامت آپ کی شفاعت نصیب کرے۔ آپ کے نورانی طریقوں کو اپنانے کی توفیق دے۔ اللہ تعالیٰ ہمیں آپ ﷺ کی نافرمانی سے بچائے۔ فداہ ابی و امی و روجی فلان کان صواباً فمن اللہ ولان کان خطاً فمنی ومن الشیطان واللہ ورسولہ منہ بریشان - ہذا ما عندی واللہ أعلم بالصواب وعنده علم الکتاب -

آخر میں ان گنت، لاتعداد اور بے شمار درود ہوں کائنات کے سب سے کھرے انسان، محمد مصطفیٰ، احمد مجتبیٰ، امام المعصومین، ختم المرسل، شافعی محشر، ساقی کوثر، ہادی عالم، صاحب لواء الحمد، امام المجاہدین، رحمت للعالمین، افضل الانبیاء، خاتم الانبیاء، محمد بن عبد اللہ، محمد رسول اللہ، آمنہ کے لال، دُرّ یتیم، عبد اللہ کے بیٹے، فاطمہ کے ابا جان پر

الصلوة والسلام علی من بلغ الرسالة وأدا الأمانة
وصح الأمة وترکنا علی ملة البیضاء لیلها کنھارھا
لا یزیغ عنها إلا هالک حتی اتاه یقین۔ من رب
العالمین -



بدعت اور اس کی حقیقت

حافظ صلاح الدین یوسف، مدیر: شعبہ تحقیق و تالیف و ترجمہ دارالسلام، لاہور

تھی، اسلامی تعلیمات بالخصوص دعوتِ توحید لوگوں کے لیے نہایت تعجب انگیز تھی۔ اس دور کے مشرکوں نے کہا:

﴿أَجْعَلِ الْإِلَهَةَ إِلَهًا وَاحِدًا ۚ إِنَّ هَذَا لَشَيْءٌ عُجَابٌ﴾

[ص ۵:۳۸]

”کیا اس نے سارے معبودوں کو ایک ہی معبود کر دیا ہے، یہ تو یقیناً ایک بڑی عجیب چیز ہے۔“
انسانوں ہی میں سے ایک شخص کا رسول بن جانا بھی ان کے لیے تعجب خیز امر تھا۔

﴿بَلْ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ الْكَافِرُونَ

هَذَا شَيْءٌ عَجِيبٌ﴾ [ق ۲:۵۰]

”بلکہ انھوں نے تعجب کیا کہ ان کے پاس انھی میں سے ایک ڈرانے والا (پیغمبر) آیا، پس کافروں نے کہا: یہ تو عجیب بات ہے۔“

﴿فَقَالُوا أَبَشَرٌ يَهْدُونَنَا فَكُفِّرُوا وَتَوَلَّوْا﴾

”انھوں نے کہا: کیا ایک بشر ہماری رہنمائی کرے گا؟ چناں چہ انھوں نے (ایک بشر کو رسول ماننے سے) انکار کر دیا اور منہ موڑ

لیا۔“ [التغابن ۶:۶۴]

اسی طرح اخوتِ اسلام، قانونی مساوات، معاشی عدم استحصال، معاشرتی اصلاحات اور دیگر اسلام کی امتیازی تعلیمات ان کے لیے انوکھی اور عجیب تھیں، ان پر عمل پیرا مسلمان اس معاشرے میں انوکھے، اجنبی اجنبی سے اور حقیر سمجھے جاتے تھے۔ لیکن زبانِ رسالت سے ان کے لیے تحسین و آفرین اور حوصلہ افزائی کے کلمات بلند ہوئے۔ فطوبیٰ للغرباء

یہ حقیقت بڑی افسوس ناک ہے کہ آج مدعیانِ اسلام کی اکثریت اتباعِ رسول کی بجائے ابتداء (بدعت سازی) کے راستے پر گامزن ہے، آئے دن کوئی نہ کوئی بدعت ایجاد کر لی جاتی ہے۔ علاوہ ازیں بدعات کا اہتمام نہایت ذوق و شوق کے ساتھ اور بڑی پابندی کے ساتھ کیا جاتا ہے اور دین کے جو اصل احکام و فرائض ہیں، اس سے یکسر تغافل و اعراض برتا جاتا ہے۔ حتیٰ کہ نوبت یہاں تک آ گئی ہے کہ مروجہ بدعات ہی کو اصل دین سمجھ لیا گیا ہے اور جو لوگ اتباعِ رسول کے جذبے سے سرشار رہی کی وجہ سے ان بدعات سے اجتناب کرتے ہیں، وہ معاشرے میں نکو بن کر رہ گئے ہیں، ان کو ہدفِ ملامت بھی بنایا جاتا ہے اور ان کو (نعوذ باللہ) گستاخ اور بے دین بھی باور کرایا جاتا ہے۔ گویا وہی صورتِ حال رونما ہو گئی ہے جو اوّلین اسلام قبول کرنے والے مسلمانوں کی ابتداءِ اسلام میں تھی، ان کو معاشرے میں اجنبی اور بیگانہ سمجھا جاتا تھا اور حقیر آمیز نظروں سے ان کو دیکھا جاتا تھا۔ گویا غربتِ اسلام و اہل اسلام کی بابت نبی ﷺ نے جو پیش گوئی فرمائی تھی، وہ ہمارے اس دور پر بھی صادق آتی ہے۔ آپ نے فرمایا تھا:

«بَدَأَ الْإِسْلَامُ غَرِيبًا وَسَيَعُودُ غَرِيبًا فَطُوبَى لِلْغُرَبَاءِ»

[سنن ابن ماجہ، الفتن، باب بدء الإسلام غريباً،

حدیث: ۳۹۸۶]

”اسلام اپنے آغاز میں غریب (نو وارد اجنبی کی طرح) تھا اور ایک وقت آئے گا کہ وہ پھر غریب (اجنبی) ہو جائے گا، پس ایسے غریبوں کے لیے خوش خبری ہے۔“

غریب، عربی زبان میں اس نو وارد مسافر کو کہا جاتا ہے جس کو کوئی نہیں جانتا، اسلام اور اہل اسلام کی بھی ابتداءِ اسلام میں یہی حالت

”غرباء“ کون ہوں گے؟

ایسے دین نا آشنا اور بدعت پسند ماحول میں خالص، ٹھیکہ اور بے آمیز اسلام پر عمل کرنے والوں کے لیے یہ کلمات نبوی اور فرامین رسول آج بھی حوصلہ افزائی کا باعث ہیں۔ رسول اللہ ﷺ نے ان ”غرباء“ کی بابت مزید فرمایا:

«الَّذِينَ يُصِلُّحُونَ مَا أَفْسَدَ النَّاسُ مِنْ بَعْدِي مِنْ سُنَّتِي»

[جامع الترمذی، الإیمان، باب ما جاء أن الإسلام بدأ

غریبا، حدیث: ۲۶۳۰]

”یہ غرباء جن کے لیے خوش خبری ہے وہ ہیں جو میرے بعد میری ان سنتوں کی اصلاح کریں گے جن میں لوگوں نے بگاڑ پیدا کر دیا ہوگا۔“

دین حق کی پیروی کی تاکید اور اہل حق کے لیے خوش خبری:

یقیناً وہ لوگ خوش نصیب اور سعادت مند ہیں جو نہ معاشرے کے رسم و رواج کو، روش عام کو دیکھتے ہیں اور نہ لوگوں کے طعن و تشنیع کی پروا کرتے ہیں بلکہ صرف اور صرف اتباع رسول کا اہتمام کرتے اور صحابہ و سلف صالحین کے منہاج کو اختیار کرتے ہیں، اس لیے کہ مسلمانوں کو اسی بات کی ہدایت اور تلقین کی گئی ہے۔ رسول اللہ ﷺ نے فرمایا:

«أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ عَبْدًا حَبِشِيًّا، فَإِنَّهُ مَنْ يَعْشُ مِنْكُمْ بَعْدِي فَسَيْرِي اخْتِلَافًا كَثِيرًا، فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ تَمَسَّكُوا بِهَا وَعَضُّوا عَلَيْهَا بِالنَّوَاجِدِ، وَإِنَّا كُمْ وَمُحَدَّثَاتِ الْأُمُورِ، فَإِنَّ كُلَّ مُحَدَّثَةٍ بَدْعَةٌ وَكُلُّ بَدْعَةٍ ضَلَالَةٌ» [سنن أبی داود، السنة، باب فی لزوم السنة،

حدیث: ۴۶۰۷]

”میں تم کو وصیت کرتا ہوں کہ اللہ کا تقویٰ اختیار کرو اور (اپنے حکم ران کی) بات سنو اور مانو چاہے وہ حبشی غلام ہی ہو (بشرطیکہ اس میں اللہ کی نافرمانی نہ ہو) بلاشبہ جو میرے بعد زندہ رہے گا، وہ بہت اختلاف دیکھے گا، اس لیے تم میرے اور

میرے ہدایت یافتہ خلفائے راشدین کے طریقے کو لازم پکڑنا، اس کو مضبوطی سے تھامنا اور دانتوں سے اس کو پکڑنا اور (دین میں) نئے نئے کاموں سے بچنا، اس لیے کہ (دین میں) ہر نیا کام بدعت ہے اور ہر بدعت گمراہی ہے۔“

اللہ تعالیٰ نے بھی قرآن مجید میں فرمایا:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا﴾ [النساء: ۱۱۵]

”اور جس شخص کے سامنے ہدایت واضح ہو جائے اور اس کے بعد وہ رسول کی مخالفت کرے اور مسلمانوں (صحابہ کرام) کا راستہ چھوڑ کر دوسرے راستے کی پیروی کرے تو ہم اسے اسی طرف پھیر دیں گے جس طرف وہ جانا چاہے اور ہم اسے جہنم میں ڈالیں گے اور وہ بہت برا ٹھکانا ہے۔“

صحابہ کرام کو خطاب کرتے ہوئے اللہ تعالیٰ نے فرمایا:

﴿فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا ۖ وَإِنْ تَوَلَّوْا فَإِنَّمَا هُمْ فِي شِقَاقٍ﴾ [البقرة: ۱۳۷]

”پھر اگر وہ اس چیز پر ایمان لے آئیں جس پر تم ایمان لائے ہو تو بے شک وہ ہدایت پا جائیں گے اور اگر وہ منہ موڑیں تو پھر وہی مخالفت (عناد) میں ہیں۔“

ایک دوسرے مقام پر صحابہ کرام کے نقش قدم پر چلنے والوں کے لیے اللہ نے یہ عظیم فضیلت بیان فرمائی کہ اللہ ان سے راضی ہو گیا اور وہ اللہ سے راضی ہو گئے، فرمایا:

﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ ۖ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ۖ ذَلِكَ الْفَوْزُ الْعَظِيمُ﴾ [التوبة: ۱۰۰]

”اور (قبول اسلام میں) سبقت کرنے والے مہاجرین اور انصار اور وہ لوگ جنہوں نے اچھے طریقے سے ان کی پیروی کی، اللہ ان سے راضی ہو گیا اور وہ اللہ سے راضی ہو گئے اور اللہ

نے ان کے لیے ایسے باغ تیار کیے ہیں جن کے نیچے نہریں بہتی ہیں، وہ ان میں ہمیشہ ہمیشہ رہیں گے، یہ بہت بڑی کامیابی ہے۔“

اسی لیے حضرت عبداللہ بن مسعود رضی اللہ عنہ نے بھی صحابہ کرام کی بابت فرمایا:

«مَنْ كَانَ مُسْتَنًا فَلْيَسْتَنَّ بِمَنْ قَدْ مَاتَ، فَإِنَّ الْحَيَّ لَا تُؤْمِنُ عَلَيْهِ الْفِتْنَةُ أُولَئِكَ أَصْحَابُ مُحَمَّدٍ صَلَّى اللہُ عَلَیْہِ وَاٰلِہٖ وَسَلَّم، كَانُوا أَفْضَلَ هَذِهِ الْأُمَّةِ، أَبْرَهَا قُلُوبًا وَأَعَمَّقَهَا عِلْمًا وَأَقْلَهَا تَكَلُّفًا، اخْتَارَهُمُ اللّٰهُ لِصَحْبَةِ نَبِيِّهِ وَلَا قَامَةَ دِينِهِ، فَأَعْرِفُوا لَهُمْ فَضْلَهُمْ وَاتَّبِعُوا عَلَى آثَارِهِمْ وَتَمَسَّكُوا بِمَا اسْتَطَعْتُمْ مِنْ أَحْلَافِهِمْ وَسِيرِهِمْ فَإِنَّهُمْ كَانُوا عَلَى الْهُدَى الْمُسْتَقِيمِ» [جامع الأصول لابن الأثير: ۱/۱۹۹]

”جس نے کسی کا طریقہ اپنانا ہو تو وہ ان کا طریقہ اپنائے جو دنیا سے جا چکے، اس لیے کہ زندہ (کا طریقہ اپنانے) سے فتنے میں مبتلا ہونے کا خدشہ ہے۔ یہ فوت شدگان کون ہیں؟ یہ اصحاب محمد صلی اللہ علیہ وسلم ہیں، یہ اس امت کے افضل ترین لوگ تھے، دلوں کے پاکیزہ ترین، علم میں سب سے گہرے، تکلف سے دور، ان کو اللہ تعالیٰ نے اپنے پیغمبر کی صحبت (ہم نشینی) کے لیے اور اپنے دین کی اقامت کے لیے چن لیا تھا۔ پس تم ان کی فضیلت کو پہچانو! اور ان کے نقش قدم کی پیروی کرو اور جہاں تک ہو سکے ان کے اخلاف اور ان کی سیرتوں کو اپناؤ، یقیناً وہ راہ راست پر تھے۔“

افتراق و انتشار امت کے دور میں اہل حق کون ہوں گے؟

مذکورہ تفصیل سے واضح ہے کہ افتراق و انتشار امت کے دور میں صحابہ کرام کا منج و طرز عمل ہی نجات اور ہدایت کا واحد راستہ ہے، اس لیے کہ یہی وہ پاک باز گروہ ہے جو براہ راست پیغمبر اسلام کی صحبت سے فیض یاب اور ضوع رسالت سے مستنیر ہوا اور پھر منج نبوی سے یک سر مو ادھر ادھر نہیں ہوا۔ اسی لیے نبی صلی اللہ علیہ وسلم نے ایک حدیث میں فرمایا:

«كَيْفَ تَبْنِي عَلَى أُمْتِي كَمَا أَتَى بَنِي إِسْرَائِيلَ حَذَوُ

النَّعْلِ بِالنَّعْلِ حَتَّىٰ إِنْ كَانَ مِنْهُمْ مَنْ أَتَى أُمَّةً عَلَانِيَةً لَّكَانَ فِي أُمْتِي مَنْ يَصْنَعُ ذَلِكَ، وَإِنْ بَنَى إِسْرَائِيلَ تَفَرَّقَتْ عَلَى ثَلَاثِينَ وَسَبْعِينَ مِلَّةً وَتَفْتَرِقُ أُمْتِي عَلَى ثَلَاثٍ وَسَبْعِينَ مِلَّةً كُلُّهُمْ فِي النَّارِ إِلَّا وَاحِدَةً، وَمَنْ هِيَ يَا رَسُولَ اللَّهِ؟ قَالَ: مَا أَنَا عَلَيْهِ وَأَصْحَابِي» [جامع الترمذی، الإیمان، باب ما جاء في افتراق هذه الأمة،

حدیث: ۲۶۴۱]

”میری امت بنی اسرائیل کے اس طرح قدم بہ قدم چلے گی جیسے ایک جوتا دوسرے جوتے کے برابر ہوتا ہے حتیٰ کہ اگر بنو اسرائیل میں کوئی شخص ایسا بھی ہوا کہ اس نے علانیہ طور پر اپنی ماں کے ساتھ منہ کالا کیا ہوگا تو میری امت میں بھی ایسا (بد بخت) شخص ضرور ہوگا جو یہ کام کرے گا، نیز بنو اسرائیل ۷۲ فرقوں میں بٹ گئے تھے اور میری امت ۳۷ فرقوں میں منقسم ہو جائے گی، سب کے سب جہنمی ہوں گے سوائے ایک گروہ کے۔ لوگوں نے پوچھا: وہ ایک جنتی گروہ کون ہوگا، اے اللہ کے رسول صلی اللہ علیہ وسلم! آپ صلی اللہ علیہ وسلم نے فرمایا: جو میرے اور میرے صحابہ کے راستے پر چلنے والا ہوگا۔“

یہ روایت ایک دوسری سند سے بھی مروی ہے، اس میں حسب ذیل الفاظ ہیں:

«اِثْنَتَانِ وَسَبْعُونَ فِي النَّارِ وَوَاحِدَةٌ فِي الْجَنَّةِ وَهِيَ الْجَمَاعَةُ» [سنن أبی داود، کتاب السنۃ، باب: ۱،

حدیث: ۴۵۹۷]

”میری امت کے ۳۷ فرقوں میں سے ۷۲ فرقے جہنم میں اور ایک جنت میں جائے گا۔ اور وہ جماعت ہے۔“

اور دوسری تصریحات کی روشنی میں ”الجماعۃ“ سے مراد صحابہ کرام اور ان کے طریقے پر چلنے والے لوگ ہیں۔

اسی لیے صحابہ کرام کے منہاج پر چلنے والے گروہ کو اہل سنت والجماعت کہا جاتا ہے، جس کا مطلب ہے نبی صلی اللہ علیہ وسلم کی سنتوں پر چلنے والے صحابہ کرام کے پیروکار، یعنی خالص بے آمیز اسلام پر چلنے

والے لوگ۔

اس اعتبار سے جنتی لوگ صرف وہ ہوں گے جو اہل سنت والجماعت کے صحیح مصداق ہوں گے۔ محض اہل سنت نام رکھ لینے سے کوئی اس حدیث کا مصداق نہیں بن سکتا، جیسے ایک باطل ٹولہ اپنے کو ”مومن“ کہلاتا ہے اور دوسرے مسلمانوں کو وہ مومن نہ کہتا ہے اور نہ سمجھتا ہے۔ تو جس طرح یہ نام کے ”مومن“ حقیقی معنوں میں مومن نہیں ہیں، اسی طرح اہل سنت کا لیبل لگا لینے سے بھی کوئی اہل سنت نہیں بن جائے گا بلکہ عند اللہ اہل سنت بننے کے لیے ضروری ہے کہ وہ صحابہ کرام کی طرح سنتوں پر چلنے والا ہو، نہ بدعت ایجاد کرنے والا ہو اور نہ بدعتوں پر چلنے والا ہو اور نہ بدعتوں کے اثبات کے لیے قرآن وحدیث میں معنوی تحریف کرنے یا ان میں من مانی تاویل کرنے والا ہو۔ کیوں کہ قرآن وحدیث پر عمل کرنے کے لیے من مانی تاویلات کی ضرورت ہے نہ ان کو ان کے ظاہری اور واضح مفہوم سے ہٹا کر ان میں معنوی تحریف و تلخیص ہی کرنے کی ضرورت پیش آتی ہے۔ یہ باطل حرکتیں وہی لوگ کرتے ہیں جو صحابہ کرام کے منہج اور ان کے طرز فکر و عمل سے منحرف اور گریزاں ہیں۔

افتراق امت کی پیش گوئی والی حدیث معنی و مفہوم کے اعتبار سے بھی صحیح ہے:

یہ حدیث، جس میں افتراق امت کی اور امت کی اکثریت کے راہ راست اور صراطِ مستقیم سے ہٹ جانے کی اور صرف ایک گروہ کے جنتی ہونے کی پیش گوئی ہے، سند کے اعتبار سے بالکل صحیح ہے جس کی تفصیل السلسلۃ الصحیحۃ للألبانی: ۱/۳۵۶، ۳۶۷ میں ملاحظہ کی جاسکتی ہے۔ تاہم بعض لوگوں نے معنی و مفہوم کے اعتبار سے اس کو رد کرنے کی مذموم سعی کی ہے کہ اس طرح تو امت محمدیہ کی اکثریت جہنم میں جانے کی مستحق قرار پا جائے گی اور یہ بات ان کے نزدیک نہایت مستعبد (ناممکن) ہے۔ لیکن حقیقت یہ ہے کہ واقعات کے اعتبار سے اس مفہوم میں کوئی استبعاد و اشکال نہیں۔ اس کو سمجھنے کے لیے حسب ذیل چھ نکات قابل غور ہیں۔

(۱)..... بدعت گراہی اور جہنم میں جانے کا سبب ہے:

کیا یہ حقیقت نہیں ہے کہ صحابہ و تابعین کے ادوار کے بعد، جن کو رسول اللہ ﷺ کی زبان مبارک نے خیر القرون (سب سے بہتر ادوار) قرار دیا ہے، دین میں مختلف بدعات کا آغاز ہو گیا تھا اور جب سے اب تک بدعات کی گرم بازاری ہے۔ یہ الگ بات ہے کہ ہر دور اور ہر علاقے میں بدعات الگ الگ رہی ہیں اور ہیں، البتہ بعض بدعات پورے عالم اسلام میں مشترک ہیں۔ اور مسلمانوں کی اکثریت نے ان خانہ ساز بدعات کو اپنایا ہوا ہے بلکہ ان بدعتی مسلمانوں کی اکثریت اسلام کے احکام و فرائض اور سنن و مستحبات سے تو یکسر غافل ہے۔ لیکن بدعات کا اہتمام یہ لوگ بڑے اہتمام، نہایت شوق اور پابندی سے کرتے ہیں۔ حالانکہ نبی ﷺ کا فرمان گرامی ہے:

«مَنْ أَحْدَثَ فِي أَمْرِنَا هَذَا مَا لَيْسَ فِيهِ فَهُوَ رَدٌّ»

[صحیح البخاری، الصلح، باب إذا اصطلموا علی صلح

جوہر.....، حدیث: ۲۶۹۷]

”جس نے ہمارے اس دین میں کوئی نئی چیز نکالی جو اس میں نہیں ہے، وہ مردود ہے۔“

اپنے خطبے میں آپ ﷺ ارشاد فرمایا کرتے تھے:

«فَإِنَّ خَيْرَ الْحَدِيثِ كِتَابُ اللَّهِ، وَخَيْرُ الْهُدَى هَدَى مُحَمَّدٍ وَشَرُّ الْأُمُورِ مُحَدَّثَاتُهَا وَكُلُّ مُحَدَّثَةٍ بِدْعَةٌ وَكُلُّ بِدْعَةٍ ضَلَالَةٌ» [صحیح مسلم، لاجمعة، باب تخفیف

الصلاة والخطبة، حدیث: ۸۶۷]

”بہترین بات اللہ کی کتاب ہے اور بہترین راستہ محمد (ﷺ) کا راستہ ہے اور بدترین کام (دین میں) نو ایجاد ہیں اور ہر نو ایجاد کام بدعت اور ہر بدعت گراہی ہے۔“

اور سنن نسائی میں صحیح سند سے یہ اضافہ ہے:

«وَكُلُّ ضَلَالَةٍ فِي النَّارِ» [سنن النسائی، صلاة

العیدین، باب کیف الخطبة، حدیث: ۱۵۷۹]

”اور ہر گراہی جہنم میں لے جانے والی ہے۔“

(۲).....سنت سے انحراف جنت سے محرومی کا سبب ہے:

بدعت کی ایجاد اور اس پر عمل سنت رسول سے انحراف ہے۔ اطاعت رسول کا اہتمام کرنے والا بدعت ایجاد نہیں کرتا۔ کیوں کہ اس کے نزدیک دین وہی ہے جو اللہ کے رسول نے بتلایا یا عمل کر کے دکھلایا۔ اور ایسا شخص رسول اللہ ﷺ کے فرمان اور اس کے اسوہ حسنہ ہی کو نجات کے لیے بجا طور پر کافی سمجھتا ہے اور سنت، یعنی آپ کے اسوہ حسنہ سے انکار ہی بدعت سازی کی بنیاد ہے، اس لیے رسول اللہ ﷺ نے فرمایا:

«كُلُّ أُمَّتِي يَدْخُلُونَ الْجَنَّةَ إِلَّا مَنْ أَبَى، قَالُوا: يَا رَسُولَ اللَّهِ وَمَنْ يَأْبَى؟ قَالَ: مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبَى» [صحیح البخاری، الاعتصام بالکتاب والسنۃ، باب الاعتصام بسنن رسول اللہ ﷺ،

حدیث: ۷۲۸۰]

”میری امت ساری کی ساری جنت میں جائے گی سوائے اس شخص کے جس نے انکار کیا۔ صحابہ نے پوچھا: اللہ کے رسول! انکار کون کرے گا؟ آپ ﷺ نے فرمایا: جس نے میری اطاعت کی وہ جنت میں جائے گا، اور جس نے میری نافرمانی کی اس نے یقیناً (جنت میں جانے سے) انکار کر دیا۔“

اس سے معلوم ہوا کہ جنت میں جانے کے لیے اطاعت رسول ضروری ہے اور اطاعت رسول سے گریز جنت سے محرومی کا سبب ہے۔ اس حوالے سے بھی امت محمدیہ علی صاحبہا الصلوٰۃ والسلام کی اکثریت کا حال دیکھ لیا جائے تو حدیث افتراق امت میں کی گئی پیش گوئی کی صداقت واضح ہو جاتی ہے۔ اطاعت رسول سے گریز کی دو صورتیں ہیں اور دونوں ہی عام ہیں۔

..... پہلی صورت ہے کہ اخلاق و کردار، سیاست و معاشرت، معاملات بیع و شراء، شکل و صورت اور معاشرتی تقریبات میں اطاعت رسول اور اسلامی تعلیمات کا اہتمام نہ کیا جائے، ان کی پابندی سے گریز کیا جائے اور اپنی من مانی کی جائے۔ یہ صورت کتنی عام ہے؟ اس کا اندازہ ہر شخص آسانی سے لگا سکتا ہے۔ جیسے ایک شاعر نے کہا ہے:

وضع میں ہو تم نصاریٰ تو تمدن میں ہنود
یہ مسلمان ہیں جنہیں دیکھ کر شرمائیں یہود
..... دوسری صورت یہ ہے کہ جو لوگ مذہب سے وابستہ ہیں، یعنی نماز، روزے کا وہ اہتمام کرتے ہیں، اول تو ان کی نمازیں دیکھ لیں کہ کیا وہ سنت کے مطابق ہیں یا نماز کے ساتھ وہ مذاق کرتے ہیں؟ دوسرے، اخلاق و کردار اور امانت و دیانت کے اعتبار سے ان کی اکثریت بھی، سوائے محدودے چند افراد کے، پہلی صورت کے افراد سے مختلف نہیں ہے۔

تیسرے، ان کے ہاں مذہب سے وابستگی کا مطلب احکام و فرائض اسلام کی بجا آوری نہیں ہے، بلکہ بدعات اور رسوم و رواج کی پابندی ہے اور ان کے ہاں اسی کا اہتمام زیادہ ہے۔

چوتھے، موضوع یا ضعیف روایات کی بنیاد پر یہ مذہبی طبقہ کئی جشن مذہب کے نام پر مناتا ہے جن میں من گھڑت فضائل بیان کیے جاتے ہیں اور مختلف خانہ ساز اعمال بجالائے جاتے ہیں، جیسے جشن میلاد، جشن شب معراج، فضائل شب براءت، فضائل رجب وغیرہ ہیں۔ جن کی کوئی فضیلت صحیح احادیث سے ثابت نہیں ہے۔ لیکن ان کے فضائل میں بڑے دھڑلے سے اور نہایت بے خوفی سے من گھڑت احادیث بیان کی جاتی ہیں۔ حالاں کہ رسول اللہ ﷺ نے فرمایا ہے:

«مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ»

[صحیح البخاری، أحادیث الأنبياء، باب ما ذکر عن بنی

إسرائیل، حدیث: ۳۴۶۱]

”جس نے جان بوجھ کر مجھ پر جھوٹ بولا، اس کا ٹھکانا جہنم ہے۔“

مسنون اعمال میں بھی اپنی طرف سے اضافہ ناقبول ہے:

علاوہ ازیں اپنے خود ساختہ طریقے سے اپنے زعم کے مطابق زیادہ عبادات کے اہتمام کو بھی نبی ﷺ نے اپنی سنت سے انحراف قرار دیا ہے، جیسے احادیث میں تین افراد کا واقعہ صحیح سند کے ساتھ موجود ہے کہ انھوں نے اپنے طور پر یہ خیال کیا کہ رسول اللہ ﷺ کو تو اللہ

تعالیٰ نے بہت بلند مرتبہ عطا فرمایا ہے اور آپ کے اگلے پچھلے گناہوں کو بھی معاف فرمادیا ہے، اس لیے ہمیں تو آپ سے زیادہ اللہ کی عبادت کرنے کی ضرورت ہے۔ چنانچہ ان میں سے ایک نے عہد کیا کہ میں تویساری عمر ساری رات نماز پڑھتے ہوئے گزارا کروں گا۔

دوسرے نے کہا: میں ہمیشہ دن کو روزہ رکھا کروں گا اور کبھی ناغہ نہیں کروں گا۔

تیسرے نے کہا: میں عورتوں سے بالکل کنارہ کش رہوں گا اور کبھی بھی نکاح نہیں کروں گا۔ جب نبی ﷺ کے علم میں ان کی باتیں آئیں تو آپ نے ان کو بلا کر پوچھا: تم نے اس طرح باتیں کی ہیں؟ پھر فرمایا:

«أَمَّا وَاللَّهِ إِنِّي لَأَخْشَاكُمْ لِلَّهِ وَأَتَقَاكُمْ لَهُ، لِكِنِّي أَصُومُ وَأُفْطِرُ وَأُصَلِّي وَأَرْقُدُ، وَأَتَزَوَّجُ النِّسَاءَ، فَمَنْ رَغِبَ عَنْ سُنَّتِي فَلَيْسَ مِنِّي» [صحیح البخاری، النکاح، باب

الترغیب فی النکاح، حدیث: ۵۰۶۳]

”خبردار! اللہ کی قسم، میں تم سب سے زیادہ اللہ سے ڈرنے والا اور سب سے زیادہ متقی ہوں، اس کے باوجود (میں مسلسل روزے نہیں رکھتا بلکہ کبھی) روزہ رکھ لیتا ہوں اور (کبھی) چھوڑ دیتا ہوں اور (اسی طرح میں ساری رات نماز پڑھتے ہوئے نہیں گزارتا بلکہ) میں نماز بھی پڑھتا ہوں اور سوتا بھی ہوں اور میں نے عورتوں سے شادیاں بھی کی ہوئی ہیں (پس یہ سارے ہی کام میری سنت ہیں) جس نے میری (کسی ایک) سنت سے اعراض کیا، اس کا مجھ سے کوئی تعلق نہیں۔“

اخلاص نیت کے ساتھ اتباع سنت کا لزوم:

یہ حدیث سنت اور غیر سنت کی پہچان کے لیے بڑی اہم ہے۔ نماز پڑھنا، روزے رکھنا، عورتوں وغیرہ علاق سے دنیا سے تعلق نہ رکھنا، یہ سارے امور پسندیدہ ہیں، ناپسندیدہ نہیں۔ لیکن اگر ان امور خیر میں بھی سنت کو سامنے نہیں رکھا جائے گا بلکہ اپنی پسند اور مرضی کو دخل دیا جائے گا تو اخلاص نیت کے باوجود طریقہ نبوی سے انحراف کی وجہ سے یہ

پسندیدہ امور بھی ناپسندیدہ اور سنت رسول سے انحراف قرار پائیں گے۔ مذکورہ تینوں اصحاب رسول نے محض اللہ کی رضا کے لیے اللہ کی زیادہ سے زیادہ عبادت کرنے کی غرض سے مذکورہ فیصلے کیے تھے۔ لیکن چونکہ ان میں وہ اعتدال اور توازن نہیں تھا جو سنت رسول اور اسلامی تعلیمات کا امتیاز ہے، اس لیے رسول اللہ ﷺ نے ان کو اپنی سنت سے اعراض قرار دیا۔

اس سے معلوم ہوا کہ اخلاص نیت کے ساتھ ساتھ ہر دینی معاملے میں اتباع رسول بھی ضروری ہے۔ اس کے بغیر کوئی عمل عند اللہ مقبول نہیں ہوگا۔ جب مسنون اور مامور عمل میں اپنی طرف سے کمی بیشی نامقبول ہے تو وہ اعمال سرے ہی سے خود ساختہ ہیں، شریعت میں ان کا وجود ہی نہیں ہے، محض نیک نیتی سے وہ اعمال کس طرح مقبول و محمود ہو سکتے ہیں؟

(۳)..... دین سے نا آشنا عوام میں مشرکانہ عقائد و اعمال عام ہیں:

یہ حقیقت بھی بڑی تلخ ہے کہ مسلمانوں کی ایک بہت بڑی تعداد مشرکانہ عقائد و اعمال میں مبتلا ہے، غیر اللہ کے نام کی نذر و نیاز اور ان سے استمداد و استغاثہ عام ہے۔ یہی وجہ ہے کہ مسجدیں ویران ہیں لیکن غیر اللہ کی قبریں اور ان کے دربار خوب آباد ہیں۔ اللہ سے لوگ اتنا نہیں ڈرتے جتنے فوت شدہ بزرگوں سے ڈرا جاتا ہے۔ قبروں میں مدفون ان بزرگوں کو عالم الغیب، متصرف فی الامور، مشکل کشا، حاجت روا، دور اور نزدیک سے فریادیں سننے والا اور نافع و ضار سمجھا جاتا ہے۔ حالاں کہ یہ ساری صفیتیں صرف اللہ کی ہیں، اللہ کے سوا کوئی مذکورہ صفات کا حامل نہیں۔ اور الوہی صفات میں مخلوق کو بھی شریک کرنا، اسی کا نام شرک ہے اور اسی کو دیکھتے ہوئے قرآن کریم کی صداقت واضح ہو جاتی ہے۔ قرآن کریم میں اللہ تعالیٰ کا یہ فرمان موجود ہے:

﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾

[یوسف ۱۲: ۱۰۶]

”اللہ پر ایمان رکھنے والے اکثر مشرک ہیں۔“

اور شیطان کا یہ قول بھی سامنے آ جاتا ہے جو اس نے اللہ سے

مخاطب ہو کر کہا اور جسے قرآن نے نقل کیا ہے:

﴿فَبِمَا آغَوَيْنَايَ لَا تَعْدَنَّ لَهُمْ صِرَاطَكَ الْمُسْتَقِيمَ ۝
ثُمَّ لَا تَعْنَهُمْ مِّنْ بَيْنِ أَيْدِيهِمْ وَمِنْ خَلْفِهِمْ وَعَنْ
أَيْمَانِهِمْ وَعَنْ شَمَائِلِهِمْ ۚ وَلَا تَجِدُ أَكْثَرَهُمْ شَاكِرِينَ﴾

[الاعراف ۹: ۱۶، ۱۷]

”پس اس وجہ سے کہ تو نے مجھے گمراہ کیا، میں ان (لوگوں کو گمراہ کرنے) کے لیے تیرے سیدھے راستے پر ضرور بیٹھوں گا، پھر میں ان کے سامنے سے اور ان کے پیچھے سے ان کے پاس ضرور آؤں گا اور ان کے دائیں سے بھی اور بائیں سے بھی۔ اور تو (اے اللہ) ان کی اکثریت کو شکرگزار نہیں پائے گا۔“

اللہ تعالیٰ نے اس کے جواب میں فرمایا:

﴿لَمَن تَبِعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ﴾

[الاعراف ۹: ۱۸]

”ان میں سے جو تیری پیروی کرے گا تو میں تم سب سے جہنم کو ضرور بھر دوں گا۔“

شیطان اپنے داؤ پیچ میں کس طرح کامیاب رہا؟ اللہ تعالیٰ نے اس کی بھی وضاحت فرمادی ہے:

﴿وَلَقَدْ صَدَّقَ عَلَيْهِمْ إِبْلِيسُ ظَنَّهُ فَاتَّبَعُوهُ إِلَّا فَرِيقًا
مِّنَ الْمُؤْمِنِينَ﴾ [سبا ۳۴: ۲۰]

”اور ابلیس نے ان کے متعلق اپنا خیال یقیناً سچا کر دکھایا، چنانچہ مومنوں کی ایک تھوڑی سی جماعت کے سوا سب نے اسی کا اتباع کیا۔“

شرک کو شرک کوئی نہیں سمجھتا، یہی شیطانی چال اور اس کا مکر و فریب ہے، وہ شرک کرواتا ہے لیکن اس پر خوب صورت اور حسین غلاف چڑھا کر یا دل فریب اور خوش نما ناموں کے ذریعے سے۔ کبھی اس کو اولیاء اللہ کی محبت باور کراتا ہے، کبھی اس کو وسیلے کا عنوان دے دیا جاتا ہے، کبھی کہا جاتا ہے جس کو تم مدد کے لیے پکارتے ہو، ان کو تو موت آتی ہی نہیں ہے۔ وہ صرف دنیا سے پردہ کر جاتے ہیں، اس لیے ان فوت

شدہ لوگوں کو الوہی صفات کا حامل سمجھ لیا جاتا ہے اور بلا خوف و خطر کہا جاتا ہے:

- شہباز، کرے پرواز، جانے راز دلاں دے
- امام بری امام بری میری کھوٹی قسمت کرو ہری
- یا علی مولا میری کشتی پار لگا دینا

اور یہ نعرے بھی عام ہیں۔ یا علی مدد، یا رسول اللہ مدد، یا حسین مدد، یا صاحب الزمان ادر کُنْیَ - لَبَّيْكَ يَا رَسُولَ اللَّهِ، لَبَّيْكَ يَا حُسَيْنَ يَا رَسُولَ اللَّهِ! اِسْمَعُ قَالَنَا وَانْظُرْ حَالَنَا لِنُنِیْ فِیْ بَحْرِ غَمِّ مُغْرَقٍ، خُذْ بِيَدِي سَهْلًا لَنَا اَشْكَالَنَا حالاں کہ یہ سب شرک صریح کے مظہر ہیں لیکن مختلف عنوانات سے اس شرک کا ارتکاب عام ہے۔ یہ ایسے ہی ہے جیسے شراب کی بوتل پر روح افزا کا لیبل لگا دیا جائے تو کیا وہ شراب، شربت روح افزا میں تبدیل ہو جائے گی؟ حرام کے بجائے حلال ہو جائے گی؟ اس کا استعمال جائز ہو جائے گا؟ نہیں، یقیناً نہیں، کسی حرام کا نام بدل لینے سے وہ حلال نہیں ہو سکتی، اس کی حقیقت نہیں بدل سکتی اور اس کا استعمال جائز نہیں ہو سکتا۔ اسی طرح جب شرک کی حقیقت یہ ہے کہ وہ غیر اللہ میں، چاہے وہ پتھر ہو، شجر ہو، نبی ولی ہو، زندہ ہو یا مردہ ہو، اللہ والی صفات تسلیم کرنا ہے۔ تو یہ شرک ہر جگہ عام ہے، بت پرست ہی یہ نہیں کرتے، نام نہاد مسلمان بھی بڑی تعداد میں قبر پرستی کی صورت میں اور بزرگوں کی محبت کے عنوان پر اس کا ارتکاب کر رہے ہیں۔ اور شرک کے بارے میں اللہ تعالیٰ کا قطعی فیصلہ ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ

لِمَنْ يَشَاءُ﴾ [النساء ۴: ۴۸]

”اللہ شرک کو معاف نہیں کرے گا، اس کے علاوہ دوسرے گناہ جس کے چاہے گا معاف کر دے گا۔“

﴿إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ ط وَمَا لِلظَّالِمِينَ مِنْ أَنْصَارٍ﴾

[المائدة ۵: ۷۲]

”جس نے اللہ کے ساتھ شرک کیا، یقیناً اللہ نے اس پر جنت حرام کر دی ہے، اس کا ٹھکانا جہنم ہے اور ایسے ظالموں (مشرکوں) کا کوئی مددگار نہیں ہوگا۔“

(۴)..... تقلیدی رویے:

گمراہی کا ایک بڑا سبب تقلید بھی ہے جس کو اپنے طور پر فرض و واجب کا درجہ دے دیا گیا ہے۔ مزید برآں اس تقلیدی رویے کی وجہ سے بہت سی صحیح احادیث کو ماننے سے انکار کر دیا گیا ہے۔ صحت حدیث کے اعتراف کے باوجود محض تقلید امام کے خود ساختہ نظریے کی وجہ سے حدیث رسول کو ٹھکرادینا، کیا کسی مسلمان کا شیوہ ہو سکتا ہے؟ لیکن حدیث رسول کے ساتھ یہ استہزاء مذاق بھی صدیوں سے کیا جا رہا ہے اور یہ کام دین نا آشنا عوام کا لالچام کی طرف سے نہیں، اصحاب جبہ و دستار، مدعیان زہد و تقویٰ اور وارثان منبر و محراب کی طرف سے کیا جا رہا ہے اور کیا جاتا ہے۔ کیا اس شوخ چشمانہ جسارت کا قرآن کریم کی درج ذیل آیات کی روشنی میں کوئی جواز ہے؟

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ أَنْفُسِهِمْ حَرَجًا مِّمَّا قَضَيْتَ وَيَسْلَمُوا تَسْلِيمًا﴾ [النساء: ۶۵]

”آپ کے رب کی قسم! یہ لوگ اس وقت تک مومن نہیں ہو سکتے جب تک اپنے آپس کے اختلاف میں آپ کو حکم (ثالث) نہ مان لیں، پھر آپ کے فیصلے پر اپنے دلوں میں کوئی تنگی بھی محسوس نہ کریں اور اسے دل و جان سے تسلیم کر لیں۔“

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ﴾

[الاحزاب ۳۳: ۳۶]

”کسی مومن مرد اور مومن عورت کے یہ لائق نہیں ہے کہ جب اللہ اور اس کا رسول کسی معاملے کا فیصلہ کر دیں تو اس کے بعد ان کو اپنے معاملے میں کوئی اختیار ہو۔“

مومنوں کا طرہ امتیاز اور شیوہ گفتار تو اللہ تعالیٰ نے یہ بیان

فرمایا ہے:

﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا ۚ وَأُولَٰئِكَ هُمُ الْمُفْلِحُونَ ۝ وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقْهُ فَأُولَٰئِكَ هُمُ الْفَائِزُونَ﴾ [النور ۲۴: ۵۲، ۵۱]

”بس مومنوں کی تو بات ہی یہ ہے کہ جب وہ اللہ اور اس کے رسول کی طرف بلائے جاتے ہیں تاکہ وہ ان کے مابین فیصلہ کرے تو وہ کہتے ہیں: ہم نے سنا اور اطاعت کی اور یہی لوگ فلاح پانے والے ہیں اور جو کوئی اللہ اور اس کے رسول کی اطاعت کرے اور اللہ سے ڈرے اور اس کا تقویٰ اختیار کرے تو یہی لوگ کامیاب ہیں۔“

اور جو لوگ دعوائے ایمان کے باوجود اس کے برعکس رویہ اختیار کرتے ہیں، ان کی بابت اللہ نے فرمایا:

﴿وَيَقُولُونَ آمَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّىٰ فَرِيقٌ مِّنْهُمْ مِّنْ بَعْدِ ذَلِكَ وَمَا أُولَٰئِكَ بِالْمُؤْمِنِينَ ۝ وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ﴾ [النور ۲۴: ۴۷، ۴۸]

”اور وہ کہتے ہیں: ہم اللہ اور اس کے رسول پر ایمان لائے اور ہم نے اطاعت کی، پھر اس کے بعد ان میں سے ایک فریق (اطاعت سے)، پھر جاتا ہے اور وہ لوگ مومن ہی نہیں۔ اور جب وہ اللہ اور اس کے رسول کی طرف بلائے جاتے ہیں تاکہ وہ ان کے مابین فیصلہ کرے تو اچانک ان میں سے ایک فریق منہ موڑ لیتا ہے۔“

یہ کہا جاسکتا ہے کہ قرآن کریم میں تو یہ آیات منافقین کے بارے میں نازل ہوئی ہیں اور ان میں انہی کا رویہ بیان کیا گیا ہے۔ یہ بات بلاشبہ صحیح ہے لیکن یہ بات بھی سب کے نزدیک مسلمہ ہے کہ شان نزول کے خاص سبب کا اعتبار نہیں، اصل چیز وہ حکم ہے جو اس سے ثابت ہوتا ہے اور قیامت تک آنے والے انسانوں کے لیے اس کا اثبات ہوگا۔

ترجیح ہوگی۔ نیز ایک انگلش سکول و اکیڈمی میں خدمات کے لیے دینی و دنیاوی تعلیم سے آراستہ میاں بیوی مدرسین کی ضرورت ہے۔ کمپیوٹر اور میٹرک سے اوپر تعلیم دینے والوں کو ترجیح ہوگی۔

ابوالاحشام حمزہ طور، ناظم ادارہ نصر الائمہ کھیاں بائی پاس

مدرسہ معاذ بن جبل اولیس آٹومارکیٹ، گوجرانوالہ۔ فون: 0333-8112611

عقیدہ ختم نبوت اسلام کا اساسی عقیدہ ہے

حضرت محمد رسول اللہ ﷺ تمام انبیاء و رسل کے سردار اور خاتم النبیین ہیں۔ حضور ﷺ خیر امت اور خاتم الامم ہیں۔ عقیدہ ختم نبوت کے خلاف عقیدہ رکھنا کفر کے زمرے میں داخل کر دیتا ہے۔ اسی طرح نظریہ حلولیہ کہ کسی کی روح کسی دوسرے آدمی میں چلی جائے یہ بھی خطرناک و افسوس ناک عقیدہ ہے۔ اللہ سے دعا ہے کہ وہ ہمیں عقائد باطلہ سے محفوظ فرمائے اور ختم نبوت و رسالت کا خادم بنائے، آمین۔

[محمد ابراہیم خلیل منصور پوری، (قاری) گورنمنٹ اسلامیہ کالج سول لائنز لاہور]

بشرطیکہ ان کے اندر بھی وہی چیزیں ہوں جو شان نزول کا سبب بننے والے لوگوں کے اندر تھیں۔ اس اعتبار سے اہل تقلید کا رویہ بھی قرآن و حدیث کے معاملے میں ان سے مختلف نہیں ہے جو عہد رسالت کے منافقین کا مذکورہ آیات میں بیان کیا گیا ہے۔ بنا بریں اس بات کا شدید خدشہ ہے کہ وہ بھی اپنے تقلیدی رویے کی وجہ سے ان آیات کا مصداق قرار پا جائیں جو اگرچہ نازل منافقین کے بارے میں ہوئی تھیں۔ اس لیے کہ اَلْعَبْرَةُ بِعُمُومِ اللَّفْظِ لَا بِخُصُوصِ السَّبَبِ۔ اس کی مزید تفصیل کے لیے دیکھئے ہماری کتاب ”عظمت حدیث“؛ مطبوعہ دارالسلام۔

اس پہلو سے بھی امت مسلمہ کی اکثریت کو برحق تسلیم کرنا نہایت مشکل ہے۔ [جاری ہے]

اساتذہ کی ضرورت

ادارہ نصر الائمہ گوجرانوالہ کو دینی، خطابی اور تدریسی امور کی انجام دہی کے لیے افراد و خواتین اساتذہ کی ضرورت ہے۔ شوہر اور بیوی کو



AL-FURQAN COLLEGE OKARA

جون 2008ء سے
دین و دنیا کی تعلیم کے حسین امتزاج کو کامیابی سے پیش کر رہا ہے۔ اَلْحَمْدُ لِلّٰہ

(فارہائز)

الفرقان کالج

چار سال میں ایف۔ اے اور بی۔ اے کے ساتھ ترجمہ، تفسیر، حدیث اور سیرت کی مکمل تعلیم

① میٹرک پاس اور میٹرک کا امتحان دینے والے طلباء داخلہ کے اہل ہیں۔ ② داخلہ صرف فرسٹ ایئر میں ہوگا۔

یاد رہے! تعلیمی بہتری کے لیے داخلہ میٹرک کے روزانہ کے بعد ہونی چاہئے 10 اپریل سے ہی شروع ہو جائے گا۔

پرنسپل
پروفیسر عبدالماجد
(مدرسہ اسلامیات) ای۔ اے

داخلہ

10 اپریل 2008ء

اَللّٰہ شاکر

پہلے سیکشنس اور مزید معلومات کے لیے 9 بجے صبح سے ظہر تک رابطہ کیجئے

مین سٹریٹ فیصل کالونی نمبر 1 فیصل آباد روڈ اوکاڑا 7-0322-6961108

الفرقان کالج ایک نظر میں

- ☆ عربی زبان پڑھنے اور لکھنے کی صلاحیت پیدا کرنا
- ☆ انگریزی زبان پڑھنے، لکھنے اور بولنے کی تعلیم دینا
- ☆ Spoken English کورس کا خصوصی انتظام
- ☆ کردار سازی پر خصوصی توجہ ☆ ماسٹر ڈگری ہولڈر شراف
- ☆ فرسٹ ایئر میں زیادہ سے زیادہ داخلہ کے لیے پچیس نشستیں
- ☆ معیاری کھانے کے ساتھ ہاسٹل کی دستیابی

علمائے اہل حدیث کی سنن اربعہ کی پانچ مشہور شروح کا تعارف

عبدالرشید عراقی

سنن اربعہ میں حدیث کی چار مشہور کتابیں شامل ہیں:

- ①..... سنن ابی داؤد۔ ②..... جامع ترمذی۔ ③..... سنن نسائی اور ④..... سنن ابن ماجہ

علمائے اہل حدیث نے ان کی شروح، حواشی اور تعلیقات پر خاص توجہ کی ہے۔ جن کی تفصیل جماعت اہل حدیث کے محقق عالم دین حضرت علامہ ارشاد الحق اثری رحمہ اللہ کی کتاب ”پاک و ہند میں علمائے اہل حدیث کی خدمات حدیث“ اور راقم کی کتاب ”حدیث کی نشر و اشاعت میں علمائے اہل حدیث کی خدمات حدیث“ میں دیکھی جاسکتی ہے۔ اس مقالہ میں پانچ مشہور شروح یعنی غایۃ المقصود اور عون المعبود (سنن ابی داؤد کی شروح)، از مولانا شمس الحق ڈیانوی عظیم آبادی رحمہ اللہ (م ۱۳۲۹ھ)۔ تحفۃ الاحوذی شرح جامع ترمذی از مولانا ابوالعلی عبدالرحمان محدث مبارک پوری رحمہ اللہ (م ۱۳۵۳ھ)۔ التعلیقات السلفیہ شرح سنن نسائی از مولانا محمد عطاء اللہ حنیف بھوجیانی رحمہ اللہ (م ۱۴۰۸ھ)۔ انجاز الحلاجہ شرح سنن ابن ماجہ از حضرت مولانا محمد علی جانباڑ رحمہ اللہ کا تعارف پیش خدمت ہے۔ [عراقی]

غایۃ المقصود فی حل سنن ابی داؤد:

یہ سنن ابی داؤد کی مبسوط، جامع اور مفصل شرح ہے۔ اس کے شارح مولانا شمس الحق ڈیانوی عظیم آبادی (م ۱۳۲۹ھ) ہیں۔ جو شیخ الکل مولانا سید محمد نذیر حسین محدث دہلوی (م ۱۳۲۰ھ) اور علامہ حسین بن محسن انصاری الیمانی (م ۱۳۲۷ھ) کے ارشد تلامذہ میں سے تھے۔ یہ شرح ۳۲ جلدوں میں مکمل ہونا تھی۔ لیکن یہ شرح مکمل نہ ہو سکی۔ اس کی صرف پہلی جلد مطبع انصاری دہلی سے بڑی تقطیع پر ۱۹۴۷ صفحات پر کتاب الطہارۃ سے باب ”ترک الوضوء ممتۃ النار“ تک مشتمل ہے، ۱۳۰۵ھ میں چھپی۔ یہ شرح کتنے پاروں تک مکمل کی گئی اس کے بارے میں مولانا محمد عزیر سلفی کی تحقیق یہ ہے کہ یہ ۲۱ پاروں تک مکمل ہو چکی تھی۔ لیکن اس شرح کا مسودہ کہا گیا اس کے متعلق پتا نہیں چل سکا۔ صرف دو جلدیں خدا بخش لاہوری پٹنہ میں موجود ہیں جس میں کتاب الطہارہ

مکمل ہو گئی ہے۔

پہلی جلد جو مطبوعہ ہے اس کے شروع میں ایک جامع علمی و تحقیقی مقدمہ ہے جس میں امام ابو داؤد کے حالات اور سنن ابی داؤد کے متعلق بڑی مفید معلومات درج ہیں اور حاشیہ پر حافظ ابن قیم کی تہذیب السنن اور حافظ عبدالعظیم منذری کی مختصر السنن بھی ہے۔ اس شرح کے بارے میں مولوی عبدالرشید بن مولوی ظہیر احسن نیوی لکھتے ہیں:

هذا شرح نفيس ليس له نظير بين شروحه -
”یہ بہت عمدہ شرح ہے جس کی دوسری شرح میں کوئی نظیر نہیں۔“

[تحريك ختم نبوت، ج: ۲، ص: ۲۸۸]

مشہور حنفی عالم مولانا خلیل احمد سہارن پوری (م ۱۳۳۶ھ) اپنی شرح بذل المجہود شرح سنن ابی داؤد کے مقدمہ میں لکھتے ہیں کہ ”غایۃ المقصود ابو داؤد کے پوشیدہ خزانوں کو کھولنے والی اور

تمام جواہرات سے بھری ہوئی ہے۔ اللہ تعالیٰ مصنف پر اپنا فضل و کرم فرمائے۔ انھوں نے شرح کا حق ادا کر دیا۔“
یہ شرح جو دستیاب ہوئی ہے تین جلدوں میں غالباً مدینہ منورہ سے شائع ہو چکی ہے۔

عون المعبود علی سنن ابی داؤد:

یہ بھی سنن ابی داؤد کی شرح ہے اور غایۃ المقصود کا اختصار ہے اور اس کے مصنف بھی مولانا شمس الحق ڈیانوی عظیم آبادی (م ۱۳۲۹ھ) ہیں۔ یہ شرح چار جلدوں میں ہے اور یہ شرح پہلی بار مطبع انصاری دہلی سے ۱۳۱۸ھ تا ۱۳۲۲ھ شائع ہوئی۔ اس کے بعد ”دارالکتب العربی“ بیروت سے اس کا عکس شائع ہوا۔ ۱۳۸۸ھ میں تیسری بار مدینہ منورہ سے ۱۴ جلدوں میں چھوٹی تقطیع پر شائع ہوئی۔ لیکن اس میں بہت سی اغلاط پائی جاتی ہیں۔ ۱۳۹۹ھ میں چوتھی بار نشر السنہ ملتان ہندی طبع ہی کا عکس شائع کیا ہے۔

اس میں کوئی شبہ نہیں کہ عون المعبود مولانا شمس الحق ہی کی تالیف ہے۔ لیکن غایۃ المقصود سے مختصر کرنے میں جن علمائے کرام نے مولانا شمس الحق کے ساتھ تعاون کیا وہ تھے:

- ①..... مولانا شرف الحق ڈیانوی عظیم آبادی (م ۱۳۲۶ھ) جو شارح کے چھوٹے بھائی تھے۔
- ②..... مولانا عبدالرحمن محدث مبارک پوری (م ۱۳۵۳ھ) صاحب تحفۃ الاحوذی فی شرح جامع ترمذی۔
- ③..... مولانا ابوعبداللہ حکیم محمد ادریس ڈیانوی (م ۱۹۶۰ء) شارح کے صاحبزادے۔

④..... مولانا محمد زبیر ڈیانوی (م ۱۳۲۹ھ)

⑤..... مولانا یوسف حسین خان پوری (م ۱۲۵۲ھ)

[عون المعبود، ج: ۴، ص: ۵۵۳، تراجم علمائے حدیث ہند، ص: ۲۰۲]

مولانا محمد مستقیم سلفی بنارس لکھتے ہیں:

”اس شرح میں اسناد و متن سے متعلق اشکالات کے حل و ایضاح کی طرف توجہ کی گئی ہے اور الفاظ کی مختصر وضاحت

کرتے ہوئے جا بجا ترکیب بھی کردی گئی ہے۔“

[جماعت اہل حدیث کی تصنیفی خدمات، ص: ۵۰]

یہ شرح بے شمار لطیف و دقیق مسائل و مباحث کا مجموعہ، نادر تحقیقات اور علمی نکات پر مشتمل ہے اور مختصر ہونے کے باوجود مفید مطلب ہے۔ اس لیے دمشق کے نامور عالم دین علامہ محمد منیر دمشقی (م ۱۳۶۹ء) تحریر فرماتے ہیں:

کل من جاء بعده من شیوخ الهند وغیرہ استمدوا من شرحہ - [انموذج من الاعمال الخبریہ، ص: ۶۲۷ بحوالہ مولانا شمس الحق عظیم آبادی (حیات و خدمات)، ص: ۷۹]

”ان کے بعد جو بھی آیا اس نے اس شرح سے استفادہ کیا۔“
اس شرح کی سب سے اہم خصوصیت یہ ہے کہ مولانا شمس الحق نے سنن ابی داؤد کے ۱۴ قدیم نسخوں کی تصحیح کا بھی اہتمام کیا۔

تحفۃ الاحوذی:

تحفۃ الاحوذی جامع ترمذی کی مشہور و معروف شرح ہے۔ شارح کا نام مولانا عبدالرحمن مبارکپوری (م ۱۳۵۳ھ) ہے۔ مولانا عبدالرحمن مبارکپوری بلند پایہ محدث تھے۔ شیخ الکل مولانا سید محمد زبیر حسین محدث دہلوی (م ۱۳۲۰ھ)، علامہ حسین بن محسن انصاری الیمانی (م ۱۳۲۷ھ) اور مولانا حافظ عبداللہ محدث غازی پوری (م ۱۳۳۷ھ) کے ارشد تلامذہ میں سے تھے۔ رحمہم اللہ اجمعین

تحفۃ الاحوذی بہت سی خصوصیات کی حامل شرح ہے۔ اس شرح کے بارے میں شیخ الحدیث مولانا ابوالحسن عبید اللہ رحمانی مبارکپوری (م ۱۴۱۴ھ) لکھتے ہیں کہ

حضرت مؤلف علامہ ابوالعلی عبدالرحمن مبارکپوری نور اللہ مرقدہ و برد مضجعہ نے اس مبارک شرح میں جن مفید اور ضروری امور کا التزام اور لحاظ کیا ہے ان کا مجموعہ کسی دوسری شرح میں نہیں مل سکے گا۔ ان امور کی تفصیل کی یہاں گنجائش نہیں۔ ان میں سے مختصر ادرج کیے جاتے ہیں:

①..... جامع ترمذی کے ہر راوی کا ترجمہ بقدر ضرورت لکھا گیا ہے اور مقدمہ شرح میں تمام راویوں کی فہرست بہ ترتیب حروف تہجی دے دی گئی ہے۔ اور جس راوی کا ترجمہ شرح کے جس صفحہ میں مذکور ہے اس کا نشان دے دیا گیا ہے۔

②..... جامع ترمذی کی تمام حدیثوں کی تخریج کی گئی ہے۔ یعنی اس کتاب کی حدیثوں کو امام ترمذی کے علاوہ اور جن محدثین نے اپنی کتابوں میں روایت کیا ہے۔ ان کا اور ان کی کتابوں کا نام بتا دیا گیا ہے۔

③..... امام ترمذی نے وفی الباب کے عنوان سے جن احادیث کی طرف اشارہ کیا ہے۔ ان کی مفصل تخریج کی گئی ہے۔ اور ان احادیث کے الفاظ بھی اکثر مقامات میں نقل کیے گئے ہیں۔ احادیث مشار الیہ کے علاوہ اور دیگر احادیث کی تخریج کا بھی جا بجا اضافہ کیا گیا ہے۔

④..... تصحیح و تحسین حدیث میں امام ترمذی کا تساہل مشہور ہے۔ اس لیے ہر حدیث کی تحسین و تصحیح کے متعلق دیگر ائمہ فن حدیث کے اقوال بھی نقل کیے گئے ہیں اور جن احادیث کی تصحیح و تحسین میں امام ترمذی سے تساہل ہوا ہے اُس کی تصریح کر دی گئی ہے۔

⑤..... اسنادی و فنی اشکالات کے حل و ایضاح کی طرف خاص توجہ کی گئی ہے۔

⑥..... احادیث کی توضیح و تشریح میں بہت کچھ تحقیق سے کام لیا گیا ہے اور جن مقلدین جامدین اور جن اہل ہوانے احادیث نبویہ کو اپنے مذہب و مسلک پر منطبق کرنے کے لیے غلط اور واہی تاویلیں و تفسیریں کی ہیں۔ ان کی تاویلات و تفسیرات کی کافی تغلیظ کر دی گئی ہے، اور احادیث کے صحیح مطالب و مضامین جو سلف صالحین اور فقہاء و محدثین کے نزدیک معتمد و مستند ہیں بیان کر دیئے گئے ہیں۔

④..... اختلاف مذاہب کے بیان میں ہر مذہب کے دلائل بیان کر کے مذہب حق و راجح کو ظاہر کر دیا گیا ہے۔ اور اس کی

نصرت و تائید کی گئی ہے، اور مذاہب مرجوحہ و غیر صحیحہ کے دلائل کے شافی جواب دیئے گئے ہیں۔

⑧..... آثار السنن (لشوق نیوی) وغیرہ کی جا بجا لطیف اور قابل دید تنقید کی گئی ہے۔ حضرت الشیخ کو پہلی دو جلدوں کی تمییز کے بعد ضعف بصارت کی وجہ سے بقیہ دو جلدوں کی تسوید و تمییز میں معاون کی ضرورت تھی۔ راقم الحروف بطور تحدیث نعمت کے عرض کرتا ہے کہ آخری دو جلدوں کی تسوید و تمییز میں اعانت کی غرض سے حضرت کی خدمت میں کامل دو برس رہنے کا شرف و فخر اس کو بھی حاصل ہے۔ [سیرت البخاری مطبوعہ اسرار کریبی پریس الہ آباد طبع ثانی ۱۳۶۷ھ ص: ۴۲۹، ۴۳۰]

شیخ احمد شاکر (م ۱۳۷۷ھ) نے اپنی شرح ترمذی کے مقدمہ میں تحفۃ الاحوذی کا ذکر خیر کیا ہے۔

مقدمہ تحفۃ الاحوذی:

مولانا عبدالرحمن محدث مبارک پوری رحمہ اللہ نے اپنی شرح کا علیحدہ مقدمہ تحریر کیا ہے۔ یہ مقدمہ بہترین بڑا جامع اور علمی و تحقیقی نکات پر مشتمل ہے۔ اس مقدمہ کے بارے میں شیخ الحدیث مولانا ابوالحسن عبید اللہ رحمانی مبارک پوری (م ۱۴۱۴ھ) لکھتے ہیں کہ

حضرت الشیخ نے شرح مذکور کا ایک مبسوط مقدمہ بھی تحریر فرمایا ہے جو مستقل طور پر علیحدہ طبع ہو کر شائع ہے۔ یہ مقدمہ دو باب اور خاتمہ پر مشتمل ہے۔

پہلے باب میں ۴۱ فصلیں ہیں۔ جن میں عام فنون حدیث، کتب حدیث، ائمہ حدیث کے متعلق نہایت کارآمد اور ضروری فوائد جمع کر دیئے گئے ہیں۔

دوسرا باب ۷۱ فصلوں پر مشتمل ہے۔ جن میں خاص جامع ترمذی اور امام ترمذی کے متعلق بہت ضروری اور غایت درجہ مفید مباحث مذکور ہیں۔

باب ثانی جن نادر اور قیمتی فوائد پر مشتمل ہے۔ ان کا جاننا جامع

ترمذی کے طالب علم کے لیے از بس ضروری ہے۔

ان مباحث کو پڑھے بغیر جامع ترمذی کا پڑھنا اور پڑھانا بے معنی اور لا حاصل ہے۔ مقدمہ میں مختلف مناسبتوں سے ۱۱۵ ائمہ حدیث و تفسیر و فقہ و لغت کے تراجم بھی آگئے ہیں۔ اس کی تمام خوبیوں کا اندازہ شروع میں ملحقہ فہرست سے ہو جاتا ہے جو ۱۲ صفحات پر مشتمل ہے۔ آخر میں حضرت الشیخ کا ترجمہ بھی ملحق ہے۔ [سیرۃ البخاری، ص: ۳۳۱]

مقدمہ تحفۃ الاحوذی کے کچھ مباحث نامکمل رہ گئے تھے کہ حضرت مولانا عبدالرحمن محدث مبارکپوری رحلت فرما گئے۔ تو نامکمل مباحث کو مولانا عبدالصمد حسین آبادی (م ۱۳۶۷ھ) نے مکمل کیا۔

[تذکرہ علمائے اعظم گڑھ]

تحفۃ الاحوذی کے بارے میں مولانا محمد عزیز سلفی لکھتے ہیں کہ جامع ترمذی کی سب سے مشہور شرح ”تحفۃ الاحوذی“ مولانا عبدالرحمن محدث مبارکپوری (م ۱۳۵۳ھ) نے تالیف فرمائی۔ اور حق یہ ہے کہ اس میدان میں تمام شارحین سے بازی لے گئے۔ آج اسے علمی حلقوں میں ”جامع ترمذی“ کی سب سے اہم شرح تصور کیا جاتا ہے۔ مولانا مبارکپوری رحمہ اللہ نے اس کا ایک مقدمہ علیحدہ جلد میں لکھا ہے جس میں فن حدیث کے مختلف مسائل اور اس کی مختلف کتابوں پر تبصرہ ہے۔ یہ بھی اہل علم کے لیے معلومات کا خزانہ ہے۔

[مولانا شمس الحق عظیم آبادی (حیات و خدمات)، ص: ۳۷]

تحفۃ الاحوذی کی کتابت شیخ الحدیث مولانا محمد اسماعیل سلفی (م ۱۹۶۸ء) کے والد محترم مولوی حکیم محمد ابراہیم (م ۱۹۴۰ء) نے کی تھی۔ تحفۃ الاحوذی کی پہلی جلد ۱۳۴۶ھ میں جنید برقی پریس دہلی سے شائع ہوئی۔ اور اس کے بعد بقیہ جلدیں اور مقدمہ شائع ہوا۔ دوسری بار مولانا محمد صادق خلیل فیصل آبادی (م ۲۰۰۴ء) نے اپنے اشاعتی ادارہ ضیاء السنہ فیصل آباد سے طبع دہلی کا عکس شائع کیا۔

یہ شرح مع مقدمہ غالباً دس جلدوں میں مع مقدمہ مدینہ منورہ سے

بھی شائع ہو چکی ہے۔

تحفۃ الاحوذی اور مقدمہ تحفۃ الاحوذی پر مشہور اہل حدیث اور محقق عالم دین مولانا فیض الرحمن الثوری (م ۱۹۹۶ء) نے دو کتابیں تالیف فرمائیں۔ جن کے نام یہ ہیں:

①..... رشح السحاب فیما ترک الشیخ مما فی الباب

②..... فہرست اسماء الصحابہ الذین ذکرہم الترمذی

تحت قوله وفي الباب

ان دونوں کتابوں کا تعارف جماعت اہل حدیث کے نامور محقق عالم دین مولانا ارشاد الحق اثری رحمہ اللہ نے درج ذیل الفاظ میں کرایا ہے۔

شرح السحاب فیما ترک الشیخ مما فی الباب:

حضرت مولانا فیض الرحمن الثوری رحمہ اللہ کی یہ کتاب جامع ترمذی کے ”وفی الباب“ کی ان روایات پر مشتمل ہے جن کے بارے میں محدث مبارکپوری رحمہ اللہ نے تحفۃ الاحوذی میں اپنے عدم علم کا اظہار فرمایا۔ جن کی تعداد تقریباً سات سو ہے۔ مولانا ثوری رحمہ اللہ نے ان روایات کی تخریج کی اور ان میں تقریباً چھ سو احادیث تلاش کرنے میں کامیاب ہو گئے۔

یہ کتاب نشر السنہ ملتان کے زیر اہتمام طبع ہونے والے نسخہ ”تحفۃ الاحوذی“ کے حاشیہ میں مطبوع ہے۔

فہرست اسماء الصحابہ الذین ذکرہم الترمذی تحت قوله وفي الباب:

یہ کتاب بھی مرحوم مولانا فیض الرحمن کی مرتبہ ہے جس میں انھوں نے ان صحابہ کرام اور ان کی مرویات کو صحابہ کرام کے حروف تہجی پر جمع کر دیا۔ جن کی روایات کی طرف امام ترمذی نے ”وفی الباب“ میں اشارہ کیا ہے۔ مولانا ثوری رحمہ اللہ نے اس فہرست کے ساتھ تحفۃ الاحوذی کے صفحات بھی ذکر کر دیے کہ وہ حدیث کس جلد میں اور کس صفحہ پر ہے۔

التعلیقات السلفیہ:

التعلیقات السلفیہ سنن نسائی کی شرح ہے اور یہ محقق شہیر حضرت مولانا محمد عطاء اللہ حنیف بھوجیانی (م ۱۹۸۷ء) کی تصنیف ہے۔ مولانا

عطاء اللہ حنیف نے جن نامور علمائے حدیث سے علوم دینیہ میں استفادہ کیا۔ ان میں خاص طور پر اُستاد پنجاب مولانا عطاء اللہ لکھوی (م ۱۹۵۲ء) مولانا عبدالجبار محدث کھنڈیلوی (م ۱۹۶۲ء) اور شیخ العرب والجمع استاذ العلماء حضرت العلامة حافظ محمد محدث گوندلوی (م ۱۹۸۵ء) اور مولانا ابوسعید شرف الدین محدث دہلوی (م ۱۹۶۲ء) رحمہم اللہ خاص طور پر قابل ذکر ہیں۔

مولانا عطاء اللہ رحمہ اللہ نے التعليقات السلفية میں جن مباحث کا ذکر فرمایا ہے ان کی تفصیل درج ذیل ہے۔ مولانا مرحوم لکھتے ہیں:

①..... متعدد مختلف نسخوں سے مقابلہ کر کے متن کتاب کی تصحیح میں امکانی کوشش کی گئی ہے۔ ان میں ایک نسخہ وہ ہے جو حضرت مولانا سید محمد نذیر حسین محدث دہلوی رحمہ اللہ کا تصحیح فرمودہ ہے۔

②..... التعليقات السلفية میں علامہ سندھی کا حاشیہ سنن نسائی شریف پورے کا پورا لے لیا گیا ہے۔ بلکہ علامہ سندھی رحمہ اللہ نے صحاح ستہ کے دوسرے حواشی سے بھی مناسب مقامات پر ضروری اضافے کیے ہیں اور بعض مقامات پر مسلک اہل حدیث کی تائید میں علامہ سندھی پر علمی تعاقب بھی کیا گیا ہے۔

③..... علامہ سیوطی رحمہ اللہ کے حاشیہ زہر الرئی کی جامع تلخیص کی گئی ہے اس طرح کہ علامہ سندھی رحمہ اللہ کے حواشی میں جو حصے نہیں آئے، وہ زہر الرئی سے لیے گئے ہیں۔ اس طرح دونوں حاشیے کامل طور پر آگئے ہیں۔

④..... زہر الرئی اور تعلیق سندھی کے مطبوعہ اور قلمی نسخوں میں اب تک جو بیاض چلے آ رہے تھے جس سے عبارت کا مطلب خبط ہو جاتا تھا کوشش کی گئی ہے کہ ان دونوں شارحین کی دوسری تصانیف اور ان کے ماخذ کی طرف رجوع کر کے ان کی تصحیح و تکمیل کی جائے۔

⑤..... ۱۳۱۵ھ میں ڈپٹی نذیر احمد مرحوم کے اہتمام سے مطبع انصاری دہلی میں جو سنن نسائی طبع ہوئی تھی وہ سابقہ سب

اشاعتوں سے بحیثیت مجموعی عمدہ تھی (اس کی ایک خصوصیت یہ تھی کہ اس میں ضبط و تحقیق رجال کی کوشش خاص طور پر کی گئی ہے) اس بنا پر اس کو اصل قرار دیا گیا ہے اور اس کے حواشی (الحواشی المجدیدہ) کا اکثر و بیشتر حصہ اس میں آ گیا ہے۔

⑥..... خوش قسمتی سے علامہ حسین محدث یمانی (اُستاد حضرت نواب صدیق حسن خاں رحمہ اللہ) کا سنن نسائی پر مختصر حاشیہ دستیاب ہو گیا تھا۔ جسے علامہ محدث کے پوتے علامہ خلیل عرب رحمہ اللہ نے مرحمت فرمایا۔ یہ قیمتی حاشیہ اب تک غیر مطبوعہ تھا۔ وہ بھی اس اشاعت کی زینت ہے۔

⑦..... سنن نسائی شریف کی تعلیم و تعلم کے وقت جو اشکال پیش آئے ہیں۔ متعلقہ اسناد و متعلقہ تطبیق احادیث پر التعليقات السلفية میں ان کے حل کی طرف خاص توجہ دی گئی ہے۔

⑧..... التعليقات السلفية میں بعض ایسے مباحث بھی آ گئے ہیں جو متداول شروح حدیث میں اس طرح منح طریق سے نہیں ہیں۔ اس کے علاوہ حضرت شاہ ولی اللہ محدث دہلوی کے فوائد حدیثیہ کو خاص اہمیت دی گئی ہے۔

⑨..... تحقیقی کام کرنے والوں کی سہولت کے لیے احادیث کا شمار دے دیا گیا ہے اور ایسا انڈکس مرتب کیا گیا ہے جس سے پتا چل سکے کہ کس صحابی کی حدیث کہاں کہاں ہے۔

⑩..... حوض میں متن کتاب ہے اور اس کے نیچے شرح ہے۔ اس طرح وہ دقت دور ہوگئی ہے جو کنارے کے حواشی میں پیش آتی تھی۔ [الاعتصام لاہور جیت حدیث نمبر ۱۹۵۶ء]

محقق جماعت اہل حدیث مولانا ارشاد الحق اثری رحمہ اللہ لکھتے ہیں کہ التعليقات السلفية علی سنن نسائی الاستاد المحدث مولانا محمد عطاء اللہ حنیف بھوجپانی رحمہ اللہ کی تالیف ہے۔ مولانا مرحوم نے آغاز میں بڑے سائز کے ۳۲ صفحات پر مشتمل اس کا مقدمہ بھی لکھا۔ جس میں انھوں نے امام نسائی کے حالات، سنن نسائی کی مطبوعہ شروحات کے تذکرہ کے علاوہ سنن نسائی

کی اپنی سند کے تمام اعظم رجال کے احوال کی نشان دہی بھی کی۔ اس شرح کو عرب و عجم میں اللہ تعالیٰ نے قبولیت کا شرف بخشا۔ اور بلا ریب یہ اپنی جامعیت اور فنی خوبیوں کی بنا پر باقی تمام شروح و حواشی سے ممتاز ہے۔

[اہل حدیث لاہور (خدمات اہل حدیث نمبر) ص: ۱۸۳]

مولانا محمد عزیز سلفی رحمۃ اللہ علیہ لکھتے ہیں کہ

سنن نسائی کے شروح و حواشی میں مولانا محمد عطاء اللہ حنیف بھوجیانی کی تعلیقات السلفیہ کافی مشہور ہے۔ اس کتاب میں مولانا بھوجیانی نے پچھلے تمام حواشی اور علامہ سیوطی (م ۹۱۱ھ) و علامہ سندھی (م ۱۱۳۸ھ) کی تعلیقات جمع کر دی ہیں۔ اور اپنی طرف سے بہت سے مفید مباحث کا اضافہ کیا ہے۔ اس طرح یہ اچھی خاصی شرح ہو گئی ہے اور اہل علم کے درمیان خاصی مقبول ہے۔

[مولانا شمس الحق عظیم آبادی (حیات و خدمات) ص: ۳۸]

مولانا محمد مستقیم سلفی رحمۃ اللہ علیہ بنارس شیخ الجامعہ السلفیہ بنارس لکھتے ہیں: یہ حاشیہ سنن نسائی کے دونوں حصوں پر ہے۔ اس کی خوبی یہ ہے کہ حدیث کے مشکل الفاظ کی تشریح کی گئی ہے اور تعارض کی صورت میں تطبیق دی گئی ہے اور ضعیف یا مدلس راوی کی نشاندہی کی گئی ہے۔

[جماعت اہل حدیث کی تصنیفی خدمات، ص: ۶۲]

یہ شرح پہلی بار ۱۲۷۶ھ مطابق ۱۹۵۶ء میں مکتبہ السلفیہ لاہور سے شائع ہوئی۔ دوسری بار ۱۳۹۶ھ مطابق ۱۹۷۶ء میں طبع ہوئی۔ تیسری بار الریاض سعودی عرب سے پانچ جلدوں میں شائع ہو چکی ہے۔

انجاز الحاجہ شرح سنن ابن ماجہ:

انجاز الحاجہ سنن ابن ماجہ کی بہت عمدہ شرح ہے اور یہ شیخ الحدیث مولانا محمد علی جاناباز رحمۃ اللہ علیہ (سیالکوٹ) کی تصنیف ہے۔ مولانا محمد علی جاناباز علوم اسلامیہ کے متبحر عالم دین تھے۔ حدیث، متعلقات حدیث، اسماء الرجال اور تاریخ و سیر پر عبور کامل تھا۔ آپ نے علوم اسلامیہ کی

تحصیل نامور علمائے کرام سے کی۔ آپ کے اساتذہ میں مولانا ابوالبرکات احمد مدرسی (م ۱۹۹۱ء)، مولانا شریف اللہ خاں سواتی (م ۱۹۷۹ء)، مولانا پروفیسر غلام احمد حریری (م ۱۹۹۰ء) اور شیخ العرب والجمع حضرت العلام حافظ محمد محدث گوندلوی (م ۱۹۸۵ء) شامل ہیں۔

یہ شرح گراں قدر علمی و تحقیقی نکات پر مشتمل ہے۔ شرح کے آغاز میں حضرت مولانا جاناباز نے ایک جامع و علمی و تحقیقی مقدمہ تحریر کیا ہے اور مقدمہ سے پہلے فضیلۃ الشیخ حافظ صلاح الدین یوسف رحمۃ اللہ علیہ نے ”تقدیم الکتاب“ کے عنوان سے برصغیر میں علمائے اہل حدیث کی دینی و علمی اور حدیثی خدمات کا تذکرہ کیا ہے۔ حافظ صاحب کی تحریر (۱۸) صفحات پر محیط ہے۔

حضرت مولانا جاناباز کے مقدمہ کے صفحات (۱۰۰) ہیں۔ مولانا نے جن علمی و تحقیقی موضوعات پر روشنی ڈالی ہے اس کی کچھ تفصیل درج ذیل ہے۔

فائدہ اول:

علم حدیث موضوع اور غایت

فصل اول: روایت

فصل ثانی: درایت

فائدہ ثانیہ:

تدوین حدیث کی تاریخ، تدوین حدیث کی ابتدا، مسانید کا مدوّن کرنا، کتب صحاح ستہ کی تالیف، صحیح بخاری، صحیح مسلم، سنن ابی داؤد، جامع ترمذی، سنن نسائی، سنن ابن ماجہ (ان سب کتب حدیث کا تعارف اور جس نہج پر ان کے مصنفین نے احادیث کو اپنی کتابوں میں جمع کیا ہے۔ اس کی مختصر تفصیل بیان کی ہے۔)

فائدہ ثالثہ:

اس میں کتابت حدیث پر روشنی ڈالی ہے اور اس میں یہ واضح کیا ہے کہ کتابت حدیث کا آغاز عہد نبوی صلی اللہ علیہ وسلم میں ہو چکا تھا اور اس کے ساتھ منکرین احادیث کے شبہات و اعتراضات کا بھی جواب دیا ہے۔

فائدہ رابعہ:

اس میں سنت کی تشریحی حیثیت، حجیت حدیث کے دلائل اور مقام سنت پر روشنی ڈالی ہے۔

فائدہ خامسہ:

اس میں برصغیر پاک و ہند میں علم حدیث کی اشاعت اور اس سلسلہ میں علمائے کرام کی خدمات کا تذکرہ کیا ہے۔


جن علمائے حدیث نے اشاعت علم حدیث میں گراں قدر خدمات انجام دیں۔ ان میں شیخ علاؤ الدین علی بن حسام الدین المتقی (م ۹۷۵ھ)، شیخ محمد بن طاہر پٹنی (م ۹۸۶ھ)، شیخ عبدالحق محدث دہلوی (م ۱۰۵۲ھ)، حکیم الامت امام شاہ ولی اللہ محدث دہلوی (م ۱۱۷۶ھ)، حضرت شاہ محمد اسحاق دہلوی (م ۱۲۶۲ھ) اور محی السنہ مولانا سید نواب صدیق حسن خاں قنوجی (م ۱۲۰۷ھ) کی خدمات حدیث کا تذکرہ کیا ہے۔

اس کے بعد شیخ الکل حضرت میاں صاحب سید محمد نذیر حسین

محدث دہلوی رحمہ اللہ (م ۱۳۲۰ھ) کی تدریسی خدمات کا تذکرہ کیا ہے۔ حضرت میاں صاحب کا تذکرہ کرنے کے بعد مولانا جانباڑ نے حضرت میاں صاحب کے ۳۴ جلیل القدر تلامذہ کا ذکر کیا ہے۔ جنہوں نے حدیث کی تدریسی و تصنیفی خدمات انجام دیں۔

فائدہ سادسہ:

اس میں امام ابن ماجہ کے حالات زندگی، رحلت فی طلب العلم، اساتذہ و تلامذہ کا ذکر، ان کی تالیفات السنن، التفسیر اور التاریخ کا تذکرہ، سنن ابن ماجہ کے بارے میں مورخین اور محدثین کے تعریفی کلمات اور اس کے بعد امام ابوہریرہ (م ۸۳۰ھ) اور علامہ ابن عبدالبہادی (م ۱۳۸ھ) کا ذکر کیا ہے۔ اور آخر میں سنن ابن ماجہ پر جو شروح، حواشی اور تعلیقات لکھے گئے۔ ان کی تفصیل دی ہے جن کی تعداد (۱۶) بتائی ہے۔



ہفت روزہ ”الاعتصام“ لاہور

نرخ نامہ اشتہارات فی اشاعت

- | | |
|------------------------------------|------------------------------------|
| ④..... نصف صفحہ نیوز 750 روپے | ①..... آخری صفحہ ٹائٹل 2400 روپے |
| ⑤..... چوتھائی صفحہ نیوز 400 روپے | ②..... اندرون صفحہ ٹائٹل 1800 روپے |
| ⑥..... عام چھوٹے اشتہارات 300 روپے | ③..... فل صفحہ نیوز 1400 روپے |

..... ”الاعتصام“ میں اشتہار لگوائیں اور اپنی تجارت کو فروغ دیں۔ اشتہار خوش خط، مختصر اور معاوضہ ہمراہ ارسال کریں۔
..... مسلسل اشاعت (کم از کم 6 ماہ 20 فی صد خصوصی رعایت۔ ”الاعتصام“ سے تعاون آپ کا اخلاقی فریضہ ہے۔

رابطہ کے لیے: دفتر ہفت روزہ الاعتصام ۳۱ شیش محل روڈ، لاہور، فون: ۰۴۲-۷۳۵۴۲۰۶

”اسرائیل سے اسرائیل تک“^①

ڈاکٹر ابراہیم الدین مرزا (اسلامیہ یونیورسٹی، بہاولپور)

اختصار: ملک عصمت اللہ

کہیں تہذیبی۔

اس دہشت گردی کے ساتھ ساتھ اس گلوبلائزیشن نے ریاستی دہشت گردی کو بھی جنم دیا جس نے کمزور ممالک کے وجود کے لیے خطرات پیدا کر دیے۔ اس گلوبلائزیشن نے ایک عالمی معاشی استحالی نظام کو جنم دیا جس کی پیدا کردہ مصنوعی مہنگائی دنیا کے غریب کو مزید غریب بنا رہی ہے اور دولت کو عالمی سطح پر چند سو خاندانوں کی تجوریوں میں تیزی سے منتقل کر رہی ہے۔ جس اخلاقی بے راہ روی نے یورپ اور امریکہ کے معاشروں کو تباہ کر کے رکھ دیا اس سمٹاؤ (گلوبلائزیشن) کی وجہ سے وہ اب مسلم معاشروں پر میڈیا کے ذریعے مسلط کی جا رہی ہے۔

جمہوری آزادی کے نام پر غریب ممالک بالخصوص مسلم ممالک میں سیاسی عدم استحکام پیدا کیا جاتا ہے تاکہ یہ اپنے ماضی کی طرف نہ جانے پائیں۔ یہ جمہوری آزادی جب ان ممالک میں معاشی صورت حال کو مخدوش کرتی ہے تو پھر ”معاشی استحکام“ پیدا کرنے والے عالمی ادارے ورلڈ بینک وغیرہ ان ممالک میں ”معاشی استحکام“ پیدا کرتے ہیں جس کی خاطر ان ممالک کو بھاری شرح سود پر قرض دیے جاتے ہیں۔ یہ قرضے کسی قسم کا سیاسی یا معاشی استحکام تو پیدا نہیں کر سکتے البتہ ملکوں کو سود کی قسطوں کی ادائیگی کی فکر میں مبتلا کر دیتے ہیں پھر اس معاشی استحکام کے لیے ان ممالک میں ایسے ”محب وطن طبقے“ کو اقتدار میں لایا جاتا ہے جو ان میں سے بیشتر قرضوں کو ہڑپ کرتا اور دنیا کے امراء کی صف میں جگہ بنانے کی کوشش کرتا رہتا ہے۔

یوں اس گلوبلائزیشن کے مسلط کردہ استحصال کے چنگل میں پوری

بیسویں صدی عیسوی انسانیت کو کچھ ایسے خوفناک مسائل سے دوچار کر گئی ہے جن کا تدارک بنی نوع انسان شاید کبھی بھی نہ کر سکے۔ دو عالمگیر جنگوں میں کروڑوں انسانوں کا خاتمہ، مسلمانوں کی سیاسی وحدت کا خاتمہ، اس سیاسی خاتمے کو عالمی قوانین کے تحت تسلیم شدہ بنانے کے لیے یہودیوں کے ہاتھوں اقوام متحدہ کا قیام تاکہ مسلمان دوبارہ کبھی عالمی سیاست میں ایک اکائی کے طور پر حصہ نہ لے سکیں۔ پھر اسی اقوام متحدہ کے سہارے مسلمانوں کے درمیان ایک یہودی ریاست کا غیر آئینی قیام، سوویت یونین کا خاتمہ اور دنیا کا ایک سپر پاور کے عالمگیر اقتدار کی ہوس کی زد میں آنا طاقت کے زور پر کمزور ملکوں پر چڑھ دوڑنا اور پھر اس ”فتح“ (ریاستی دہشت گردی) کے خلاف اٹھنے والی تہذیبی و سیاسی تحریکوں کو کچلنے کے لیے ہتمہ قسم کی طاقت کا استعمال یہ وہ سیاسی منظر نامہ ہے جو کاش وجود میں نہ آیا ہوتا۔

مذکورہ ہولناکیوں کے ساتھ ساتھ یہ دور مادی ارتقاء کے عروج کا دور بھی ہے۔ اس مادی ارتقاء نے دنیا کو سمیٹ کر ایک بستی بنا دیا ہے۔ مختلف علاقوں کے لوگ اتنے قریب آ گئے ہیں کہ قبل ازیں اس قربت کا تصور بھی ناممکن تھا۔ یہ گلوبلائزیشن بجائے اس کے کہ بنی نوع انسان کے مسائل حل کرتی لوگ ایک دوسرے سے مل کر خوش ہوتے ایک دوسرے کے مسائل حل کرتے دنیا سے جہالت اور غربت کا خاتمہ ہوتا اور لوگ ماضی کے مقابلے میں زیادہ امن و سکون سے رہتے، اس کے برعکس اس کا اثر یہ ہوا کہ انسان انسان کے ہاتھوں دہشت گردی کا شکار ہو رہا ہے۔ یہ دہشت گردی کہیں سیاسی ہے کہیں قوم پرستانہ ہے، کہیں معاشی ہے اور

دنیا جکڑی جا چکی ہے۔ اس جکڑن کا مرکز کہاں ہے اول تو یہ بحث چھڑتی نہیں اگر کہیں چھڑتی ہے تو مسائل کی نشاندہی کے لے رازی وغزالی، رومی و اقبال کے ایسے ”ورثا“ تلاش کر کے شریک بحث کیے جاتے ہیں جن کو نہ اپنے ماضی کا علم ہوتا ہے اور نہ ہی مستقبل میں تعمیر ملت کی تڑپ ان میں پائی جاتی ہے۔ یہ علمی بے چارے مسائل کا حل تو کیا بتائیں گے مسائل کی نشاندہی بھی نہیں کر پاتے۔ ایسے مفکرین کی زیارت T.V کے کسی بھی چینل یا اخبارات کے Paid لکھاریوں کی شکل میں کی جاسکتی ہے۔

انسانی معاشرہ کا خاصہ ہے کہ انسان ہی انسان کے لیے مسائل پیدا کرتا ہے اور انسان ہی انسان کے مسائل حل کرتا ہے۔ مسائل کے حل کا طریق کار یہ نہیں ہوتا کہ حالات و واقعات کے تسلسل کی کڑیوں میں سے کسی ایک کڑی کو لے کر اس پر غور و فکر شروع کر دیا جائے بلکہ مسائل کے حل کا صحیح طریق کار یہ ہوتا ہے کہ دیکھا جائے۔

- ①..... یہ مسئلہ کس نے پیدا کیا اور کیوں کیا؟
- ②..... اس کا ماضی سے کیا تعلق ہے؟
- ③..... کیا ماضی میں یہ مسئلہ پیدا ہوا، کس نے پیدا کیا تھا اور کس نے اس کا حل ڈھونڈا۔

④..... اب اس کا حل کیا ہو سکتا ہے؟

قوموں کے درمیان آج کے تمام اختلافات کی بنیاد ماضی کے اوراق میں موجود ہے اس دور کا نہایت متنازعہ امریکی مصنف سیموئیل پی ہینگلٹن اپنی تصنیف ”تہذیبوں کا تصادم“ میں کہتا ہے کہ ”سب سیاست دانوں اور سکالرز کو یہ حقیقت فراموش نہیں کرنی چاہیے کہ سب سے خطرناک دشمنیاں دنیا کی تہذیبوں میں شروع سے موجود ہیں۔“ [ڈنکلن پی سیموئیل ”تہذیبوں کا تصادم“، ص: ۱۲، تلخیص و ترجمہ عبدالمجید طاہر]

یہ اختلاف تہذیب و تمدن کا اختلاف ہوتا ہے۔ مثبت تہذیبی رویے رکھنے والے افراد و اقوام قوموں کے دکھوں کا مداوا ہوتے ہیں جب کہ منفی تہذیبی رویے رکھنے والے افراد و اقوام کا کام مسائل پیدا کرنا ہوتا ہے۔ خدا خوفی، محنت، ایثار، عدل اور مساوات مثبت تہذیبی رویے

ہیں جب کہ خدا سے بے خوفی، کابلی، ہوس زر، ظلم اور نسلی تعلیٰ منفی تہذیبی رویے کہلاتے ہیں۔ خالق کائنات نے قوموں کا عروج مذکورہ بالا (اخلاق حسنہ کے) پانچ اصولوں میں رکھا ہے۔ ان عناصر خمسہ کی تشریح کا حق بھی اسی کو ہے جس نے یہ اصول خمسہ بیان کیے ہیں۔ اس بناء پر ان کی تشریح بھی وہی مفید ہوگی جو شارح خود کرتا ہے۔ عروج اقوام کے ان عناصر خمسہ کی کوئی من پسند تشریح کرنے کا انسان کو اختیار نہیں ہے۔ قومیں جب زوال کی طرف لپکتی ہیں تو ان عناصر کی خلاف ورزی ہی کھلے بندوں نہیں کیا کرتی ہیں بلکہ ان عناصر کی تشریح و توضیح بھی اپنی مرضی سے کر کے ان کو پھر (Isms) از مر کا نام دیتی ہیں۔ بد اخلاقی، آزادی کو (Liberlism) کا جامہ پہنایا جاتا ہے۔ خدا سے بے خوفی کو انسانیت (Humanism) کی شکل دی جاتی ہے۔ احکام الہیہ سے کبھی عقلیت پسندی (Rationalism) کے نام سے چھٹکارا حاصل کیا جاتا ہے اور کبھی اسے روشن خیالی (Enlightenment) کا نام دیا جاتا ہے۔ یہ سب کچھ اخلاق حسنہ کے اصول خمسہ سے براہ راست جان چھڑانے کی بجائے، ترقی اور تجدید کا نعرہ بلند کر کے، بدلتے حالات کے تقاضوں کی تکمیل کی خاطر یا نظریہ ضرورت کی بنا پر کیا جاتا ہے اور یہ سب کچھ صرف مادی آسائش کے حصول کی خاطر کیا جاتا ہے۔ انسان کی سماجی، اخلاقی اور روحانی قدروں کو جو دراصل انسانیت ہی کے مختلف پہلو ہیں کو یکسر نظر انداز کر دیا جاتا ہے۔

انسانی تاریخ کا مطالعہ بتاتا ہے کہ یہ معاشرتی انارکی اخلاقی ضابطوں کی خلاف ورزی اور مختلف از مر کی تخلیق ماضی میں یہودی قوم کے ساہ کار ناموں میں سے ایک ہے۔ اس قوم کی پوری تاریخ اللہ کی کھلم کھلا نافرمانی، نسلی تعلیٰ، ہوس زر، قتل و غارت گری اور ظلم سے عبارت ہے۔ ان بدکرداریوں کی بدولت یہ قوم ماضی میں ہرنی کی بد دعاؤں اور پھر اس کے نتیجے میں اللہ کے عذاب کی مستحق بنی ہے۔ اسی بدکرداری کا ہی نتیجہ ہے کہ دنیا کی دو بڑی الہامی کتب قرآن اور بائبل اس قوم کی مذمت میں متفق ہیں۔ اپنے زمانہ رسوائی (Diaspora) میں یہ ہر قوم کے ہاں نفرت کی نظر سے دیکھی جاتی رہی حتیٰ کہ آج اسرائیل کے مرہبی

وحسن امریکا میں جب 1789ء میں امریکی دستور بنا تو اس وقت کے امریکی صدر بنجامین نے یہودیت کو امریکا کے لیے سب سے بڑا خطرہ قرار دیا تھا اور حقیقت بھی یہ ہے کہ آج کی دنیا کے ہر فساد میں دراصل یہودی شیطانی ذہن کام کر رہا ہے زار روس کے خلاف بغاوت اور عیسائیوں کے قتل میں یہی ہاتھ تھا۔

بینک آف انگلینڈ کی شکل میں برطانوی معاشیات کے مالک یہی ہیں امریکی میڈیا پر مکمل کنٹرول ان کا ہے۔ دنیا میں سونے کی تجارت ان کے قبضے میں ہے۔ مشرق وسطیٰ میں اسرائیل کے قیام کے بعد سے عالمی حالات اتنی تیزی سے خراب ہونا شروع ہوئے ہیں کہ اس سے پہلے ایسا فساد انسانی تاریخ میں دیکھنے میں نہیں آتا۔ اس کی بنیادی وجوہات اس قوم کے ماضی میں پوشیدہ ہیں جن کا مطالعہ ضروری ہے۔

اس قوم کی سب سے بڑی خصوصیت اس کی نسلی تعلق کا تصور ہے جس کے مطابق یہ قوم دنیا کی سب سے اہم اور اللہ کے ہاں پسندیدہ ترین قوم ہے۔ ان کا یہ عقیدہ ہے کہ آخرت کی نجات صرف ان کے لیے مخصوص ہے غیر اسرائیلی اخروی نجات نہیں پائیں گے۔ اور یہ کہ ابراہیم کسی یہودی کو جہنم میں نہ جانے دیں گے۔

جو قوم فکری طور پر اس حد تک تنگ نظر ہو اس قوم سے کیونکر توقع رکھی جاسکتی ہے کہ وہ کسی عالمگیر مساوات کا پیغام دنیا کو دے گی۔ یہی وجہ ہے کہ اس کی تاریخ میں عالمگیریت اور مساوات کا تصور ناپید ہے۔

حضرت اسحاق علیہ السلام کے پوتے حضرت یوسف علیہ السلام بھائیوں کی سازشوں کی وجہ سے مصر پہنچا دیے گئے وہاں اللہ تعالیٰ نے ان کو اقتدار عطا فرمایا تو اس دوران عراق میں قحط پڑا تو آپ کے بھائی غلے کی خاطر مصر گئے اور بعد از تعارف یہ سب بارہ بھائی مستقل طور پر قیام پذیر ہو گئے۔

ایک مدت تک (۴۵۰ سال) مصر میں رہتے رہے حتیٰ کہ حضرت یوسف علیہ السلام کا تصور بھی مصریوں کے ذہنوں سے نکل گیا۔ جب مصر میں اسرائیلیوں کی تعداد بہت بڑھی تو مقامی لوگوں کو یہ خطرہ لاحق ہوا کہ ان کی یہ کثرت کہیں مقامیوں کے لیے نقصان دہ نہ ہو۔ اس لیے مصری ان سے

بیگار لینے لگے اور ان کی شرح پیدائش کم کرنے کے لیے دایوں سے کہا گیا کہ وہ پیدا ہونے والے اسرائیلی بچوں کو مار دیا کریں۔

یہ گویا ایک قسم کی خاندانی منصوبہ بندی کا پروگرام تھا جو بنی اسرائیل کے خلاف متعارف کرایا گیا مصریوں نے اسرائیلیوں کی تعداد یوں کم کرنے کا کیوں سوچا۔ عمرانیات کے اصول اس کا جواب یہ دیتے ہیں کہ اس قسم کا تناؤ اس معاشرے میں ہوتا ہے جہاں دو مختلف تہذیبیں بالمقابل ہوں۔ اگر تہذیبوں کا تعلق باہمی تعاون کی کیفیت اختیار کر لے تو یہ تناؤ ختم ہو جاتا ہے۔ اسرائیلیوں نے یقیناً اس سوسائٹی میں اپنی تہذیبی شناخت قائم رکھنے کی کوشش کی ہوگی (جیسا کہ اس وقت اسرائیل کر رہا ہے) جس کے نتیجے میں مقامی لوگوں نے ان کے بارے میں یہ رویہ اختیار کیا ہوگا۔

بہر حال حضرت موسیٰ علیہ السلام اسرائیلیوں کے لیے ایک نجات دہندہ بن کر آئے۔ فرعون نے مظالم سے نجات دلانے کے لیے حکم خدا ان کو لے کر رات کی تاریکی میں دریائے قلزم کے کنارے پہنچے کہ پیچھے سے فرعون فوج لے کر آ گیا۔ اب یہ پریشان ہوئے بحکم خدا موسیٰ علیہ السلام نے لاٹھی پانی میں ماری پانی پھٹ گیا اور بنی اسرائیلی پانی کے درمیان سے گزر کر دوسرے کنارے پہنچ گئے۔ فرعون لشکر کے ساتھ جب سمندر کے بیچ اترا تو پانی مل گیا اور فرعون بسمعہ لشکر ختم کر دیا گیا۔ اس واقعہ کے اتنے حصے پر قرآن اور بائبل دونوں متفق ہیں۔ لیکن بائبل کا اس واقعے کا پس منظر کچھ اور ہی بتاتی ہے اور وہ یہ کہ فرعون کی اجازت سے موسیٰ علیہ السلام بنی اسرائیل کو لے کر نکلے تھے ”لیکن موسیٰ کے حکم سے (بائبل کے بیان کے مطابق جس کی ہم تائید نہیں کرتے) بنی اسرائیلیوں نے مصریوں سے ان کے سونا چاندی کے زیور مانگے اور یوں انھوں نے مصریوں کو لوٹ لیا۔“

غلامی کا چار سو پچاس سال کا عرصہ گزرا کہ فرعون کی اجازت سے اگر بنی اسرائیلی نکلے ہیں اور ان کے زیورات لے کر چلے ہیں۔ تو اب فرعون ان کے قتل کے درپے مذہبی اختلاف کی وجہ سے تھا یا اس لوٹ کی وجہ سے ان سے اپنی قوم کا نقصان پورا کرنا اور ان کو اس جرم (احسان فراموشی) کی سزا دینا چاہتا تھا۔ یہ فیصلہ قارئین کریں۔

موسیٰ علیہ السلام کی سرپرستی میں صحرائے سینا میں من و سلویٰ کے کھانے کا لطف لینے لگے اب یہاں انھیں وہ مصری متمدن معاشرہ یاد آیا تو اللہ سے شہری زندگی کا عیش و تنعم مانگنے لگے جس پر اللہ تعالیٰ نے انھیں ارض مقدس (شام) میں داخلے کا حکم دیا اور کہا کہ وہاں کے لوگوں سے لڑو اور اس لڑائی میں تم کامیاب ہو گے (یہ نوید فتح بھی سنادی)۔ لیکن اسرائیلی یہ بات بھول گئے کہ کسی بڑی سے بڑی اظہار خواہش کے لیے کسی جدوجہد کی ضرورت نہیں ہوتی۔ میدان جنگ میں لڑنے اور پھر جیتنے کے لیے خواہشات کی نہیں کچھ اعلیٰ اخلاقی قدروں کی ضرورت ہوتی ہے ان میں سب سے پہلی اور اہم چیز حاکمانہ مزاج ہوتا ہے جو فتح اور اقتدار کی خواہش پیدا کرتا ہے اور پھر شجاعت جو میدان جنگ میں فتح کرنے کے لیے ضروری ہے۔ کہاں مزاج کی یہ اولوالعزمی اور کہاں چار سو پچاس سال غلامی کی زندگی گزارنے والی محکومانہ سلفی ذہن والی قوم۔ اسی وجہ سے اللہ کی طرف سے نوید فتح کے باوجود لڑنے کے لیے تیار نہ ہوئے اور قرآن کی زبان میں موسیٰ علیہ السلام کو صاف جواب دیا:

﴿ اذهب انت و ربك فقاتلا ﴾ [القرآن: ۲۳: ۵]

تب ساری جماعت موسیٰ سے کہنے لگی اے کاش ہم مصر میں مرتے جاتے..... خداوند کیوں ہم کو اس ملک میں لے جا کر قتل کرانا چاہتا ہے۔ ہمارے بچے اور بیویاں لوٹ کا مال ٹھہریں گے۔ پھر باہم مشورہ کرنے لگے کہ آؤ کسی کو اپنا سردار بنالیں اور واپس مصر لوٹ چلیں۔ متمدن زندگی کی خواہش کرنے کی بناء پر ان کو ایک مکمل آئین دے دیا گیا تا کہ مومنانہ تمدن بھی تخلیق کر سکیں۔ اس آئین میں سب سے پہلی تعلیم توحید کی تھی اور شرک سے مکمل اجتناب کا حکم تھا۔ ایک خدا کا عقیدہ دیا۔ شرک سے منع کیا۔ شرک کی سزا قتل بیان کی گئی۔ چوری، زنا، جھوٹی گواہی، پڑوسی کی بیوی اور مال کا لالچ نہ کرنے اور ماں باپ کی عزت کا حکم دیا گیا۔ باہمی معاملات میں عدل کا حکم دیا اور عدل کے قیام میں امیر و غریب کے فرق کے خاتمہ کا حکم دیا۔

امر بالمعروف اور نہی عن المنکر کا حکم بڑے صاف اور واضح انداز میں دیا۔

سفاکیت اور قتل سے روکا گیا دیگر اقوام کے ساتھ لڑائی میں معصوم بچوں، عورتوں کا قتل ان کو گرفتار کر کے غلام بنانا مال متاع کو لوٹنا ان کا مزاج تھا اس سے منع کیا (آج عربوں کے بارے میں ان کا سفاکانہ رویہ ان کے تاریخی کردار کا حصہ ہے۔)

بڑے بیٹے کی قربانی کا تصور ان کا مذہبی شعار تھا۔

بائبل کے جز خروج میں بیان کردہ اس جملے کی تشریح یوں کی گئی ہے: ”کہ اس قربانی کی ابتداء کیسے ہوئی یہ کہنا مشکل ہے تاہم ان سے پہلے مصریوں میں یہ تصور پایا جاتا تھا لیکن یہودیوں کی پرانی عمارات کی کھدائی کے دوران بچوں کی ہڈیوں کی برآمدگی یہ بتاتی ہے کہ یہ رسم یہودیوں میں بھی معروف تھی۔“

لیکن اس قوم نے اس کے برعکس کیا چوری کے زیوروں کو ڈھال کر بچھڑا بنایا اور اس کی نسبت نبی وقت حضرت ہارون علیہ السلام کی طرف کردی۔

حطیم میں رہنے لگے اور دیگر قوموں کی عورتوں کے حسن پر فریفتہ ہو کر بت پرستی شروع کر دی۔ شرک اور زنا دو جرم بیک وقت شروع کیے۔ یہی نہیں بلکہ ان ظالموں نے موسیٰ علیہ السلام اور ہارون علیہ السلام کی موجودگی میں جرائم میں مجاہرت شروع کر دی۔ چنانچہ ایک موقع پر جب کہ موسیٰ علیہ السلام خیمہ اجتماع میں لوگوں کو ان کے جرائم پر ڈانٹ ڈپٹ کر رہے تھے۔ ایک اسرائیلی ایک مدائنی عورت کو بغرض زنا لے کر علیحدہ خیمے میں چلا گیا جس پر حضرت ہارون علیہ السلام نے دونوں کو قتل کیا۔

حضرت ہارون علیہ السلام نے دونوں کو قتل اس لیے کیا کہ شریعت موسوی میں زنا کی سزا سنگسار (قتل) تھی۔

حضرت موسیٰ علیہ السلام کے دور میں بدویانہ زندگی سے یہ قبائلی سسٹم کی طرف آتے ہیں اور اسی قبائلی سسٹم کے آخر میں یہ ایک منظم سٹیٹ کی شکل میں رہنے کی خواہش کا اظہار کرتے ہیں۔ چنانچہ نبی وقت حضرت سمویل علیہ السلام کے حضور اس خواہش کا اظہار کرتے ہیں کہ ان پر کسی

کو حاکم مقرر کیا جائے۔ نبی وقت بحکم رب العالمین طاہر اللہ عنہ کو ان کا حکمران نامزد کر دیتے ہیں۔ لیکن یہ اس حکمرانی کو تسلیم نہیں کرتے۔

یہاں پرسوال پیدا ہو جاتا ہے کہ اس حکم الہی کو جس کو نبی وقت نافذ کرتا ہے یہ کیوں تسلیم نہیں کرتے۔ اس سوال کا جواب سمجھنے کے لیے ہمیں اس دور میں ان کے خود ساختہ تمدنی اصول دیکھنا ہوں گے ان لوگوں نے اپنے تمدنی اصولوں میں ایک تمدنی اصول یہ بنایا تھا کہ مذہبی سیادت بنولادی کے پاس رہے گی۔

اس کی وجہ شاید یہ ہو کہ حضرت موسیٰ علیہ السلام بنولادی سے تھے جب کہ موسیٰ علیہ السلام مذہبی ہی نہیں سیاسی حکمران بھی تھے۔ اس کے برعکس سیاسی حکمرانی بنویہودہ کے لیے مخصوص ہوگی۔

یہ اور بات ہے کہ اس مذہب و سیاست کی تقسیم کے فارمولے کو بعد ازاں حضرت عیسیٰ علیہ السلام کی طرف منسوب کر دیا گیا کہ یہ اصول انھوں نے یوں بیان کیا تھا:

"Pay the Emperor what belongs to
Emperor Pay God what belong to God."
”بادشاہ کا حق بادشاہ کو دو اور خدا کا حق خدا کو۔“

[جاری ہے]



خطبہ جمعہ المبارک

جامع اہل حدیث چوک داگراں لاہور میں ۸ مئی ۲۰۰۹ء کا خطبہ جمعہ المبارک مولانا قاری عبدالوکیل صدیقی صاحب (مدیر جامعہ محمدیہ خان پور) ارشاد فرمائیں گے۔

[شہادت طور پیچہ تنظیم اہل حدیث لاہور]

خطبہ جمعہ المبارک

میاں محمود عباس صاحب مدیر (جامعہ مدنیہ چٹوکی) یکم مئی ۲۰۰۹ء کا خطبہ جمعہ المبارک جامع مسجد رحمانیہ شوالہ چوک سنگھ پورہ لاہور میں ارشاد فرمائیں گے۔ ان شاء اللہ

[حافظ محمد عبداللہ و حافظ عبدالرحمن نعیم]

ڈاکٹر عظیم الدین زاہد لکھوی کی جامعہ ابراہیمیہ (کنگن پور) آمد

ڈاکٹر عظیم الدین زاہد لکھوی (ناظم سیاسیات مرکزی جمعیت اہل حدیث پاکستان) ۱۰-۱۱ اپریل ۲۰۰۹ء بروز جمعہ المبارک جامعہ ابراہیمیہ کنگن پور میں تشریف لائے۔

یہاں انھوں نے پروفیسر مولانا محمد ابراہیم خادم قصوری کی عیادت کی اور جماعتی سلسلے میں تبالہ خیال کیا۔ اس موقع پر بہت سے جماعتی احباب موجود تھے۔ بعد ازاں مہمانوں کے اعزاز میں عصرانہ دیا گیا۔

[صاحبزادہ محمد اسحاق خادم مرکزی جمعیت اہل حدیث کنگن پور]

نئے مضمون نگار حضرات متوجہ ہوں

ہفت روزہ الاعتصام میں اشاعت کے لیے مضامین ارسال کرنے والے مضامین نگار حضرات درج ذیل باتوں کا ضروری خیال کیا کریں:

①..... مضمون خوش خط، صاف ستھرا اور کاغذ کی ایک طرف لکھیں۔

②..... مدلل، حوالہ جات مکمل یعنی قرآن، حدیث، تفسیر اور تاریخ سے حوالہ جات دیتے وقت سورۃ، آیت نمبر، حدیث نمبر اور طبع وغیرہ کا ضرور ذکر کریں۔

③..... با مقصد اور مثبت انداز فکر پنی مضامین ارسال کریں۔

④..... اعلانات اور اشتہارات بھیجنے والے احباب بذریعہ خط اپنے لیٹر پیڈ پر لکھ کر بھیجا کریں۔

⑤..... تقریبات اور جلسوں وغیرہ کی رپورٹیں شائع نہیں کی جائیں گی۔

امید ہے احباب الاعتصام کے ساتھ بھرپور تعاون فرمائیں گے۔ [ادارہ]

مولانا محمد حسین (بگلہ گوگیرہ) کی وفات

مرکزی جمعیت اہل حدیث کے کارکن اور ظفر اقبال ظفر کیسٹ (اوکاڑا) کے ماموں مولانا ابوالفاروق محمد حسین (بگلہ گوگیرہ والے) ۳۰ اپریل ۲۰۰۹ء نماز جمعہ کی ادائیگی کے بعد اچانک وفات پا گئے، انا للہ وانا الیہ راجعون۔

اگلے روز صبح نو بجے بگلہ گوگیرہ میں حضرت مولانا عبدالرشید راشد ہزاری شیخ الحدیث دارالحدیث اوکاڑا نے ان کی نماز جنازہ پڑھائی۔ دارالحدیث کے اساتذہ طلبہ ساہیوال سے مولانا احمد یار صدیقی مقامی خطیب مولانا محمد یوسف اور شہر و مضافات سے کثیر تعداد میں احباب شریک جنازہ ہوئے۔ مرحوم نے پس ماندگان میں بھائی، بیوہ، چار بیٹے، چار بیٹیاں سو گوار چھوڑے ہیں۔

مرحوم دارالحدیث سے ۱۹۶۴ء میں فارغ التحصیل ہوتے اور تادم آخر دارالحدیث کی خدمت کرتے رہے اور دعوت و تبلیغ کا سلسلہ جاری رکھا۔ انھیں مولانا ابو محمد عبدالجبار کھنڈیلوی رحمہ اللہ کی خدمت کا شرف بھی حاصل رہا۔ دعا ہے اللہ تعالیٰ مرحوم کو جنت الفردوس عطا فرمائے۔ پس ماندگان کو صبر جمیل کی توفیق دے، آمین۔

[عبداللہ یوسف، ناظم دارالحدیث ساہیوال روڈ اوکاڑا]

درخواست دعائے صحت

ہمارا ایک عزیز طالب علم شدید علیل ہے اور میوہسپتال لاہور میں زیر علاج ہے۔ احباب سے التماس ہے کہ اس کی صحت کاملہ و عاجلہ کے لیے دعائے صحت فرمائیں۔

[مولانا) قاضی محمد رمضان صدیقی خطیب منڈی بہاؤ الدین]

اعلان داخلہ

نئی کلاس کا آغاز
اپریل کے آخری ہفتے سے ہوگا
ان شاء اللہ

کیا آپ چاہتے ہیں؟ کہ آپ کی بیٹی.....
عورت کی تمام حیثیات میں بہترین کردار ادا کرے.....
علوم دینیہ کی بہترین سکالر (عالمہ) بنے.....
آداب اسلامی کے مطابق بہترین معاشرتی تربیت حاصل کرے.....
آپ کے لیے..... ایک بہترین اور معیاری تعلیمی ادارے

مدرسہ تدریس القرآن والحديث للبنات

وسن پورہ/احمد ہاؤسنگ سکیم، لاہور..... کا انتخاب کیجیے۔

دورانہ تعلیم، الشہادۃ الاثنوویہ ۲½ سال، الشہادۃ العالمیہ ۲½ سال۔
فرقہ داریت سے پاک ماحول علمی تحقیقی ذوق علم دوست سنجیدہ فضا اور علم کے عملی اظہار کی خصوصیت تربیت اعلیٰ اور عصری تعلیم کی طرف راہنمائی

خصوصیات: جدید طریقہ جس میں تشدد اور مارکی بجائے رغبت آمیز نفسیاتی انداز تعلیم و تربیت ماہرین تعلیم کے محاضرات عہدید کی تحدیات (چیلنجز) سے آگاہی وفاق المدارس السلفیہ کے امتحانات میں طالبات جامعہ کی نمایاں پوزیشن شہر کے قریبی مقامات سے پک اینڈ ڈراپ کا انتظام دونوں شاخوں میں ہاسٹل کا وسیع انتظام

نوٹ: لاہور شہر کے مختلف مقامات پر خواتین کے لیے

”40 روزہ قرآن و سنہ کورس“

کا اہتمام 25 اپریل 2009ء سے 5 جون 2009ء تک

کیا گیا ہے۔ تفصیلات کے لیے مدیرہ مدرسہ سے رابطہ کریں۔

شرائط: طالبہ کا میٹرک پاس یا میٹرک کے برابر استعداد کا حامل ہونا لازمی ہے۔
داخلہ داخلہ کے وقت طالبہ کے ہمراہ محرم سرپرست کا آنا ضروری ہے۔

برائے رابطہ: 042-7280732 / 042-6278550

(تنظیمیہ مدرسہ تدریس القرآن والحديث للبنات، دارالسلام، مکان نمبر 11، گلی نمبر 20، وسن پورہ عقب عائشہ صدیقہ (O.P.D) ہسپتال، لاہور)

کھیل

ہر اک شاخِ گل سے ہوا کھیلتی ہے
عروسِ چمن سے صبا کھیلتی ہے
مرے ولولوں کی وغا پروری سے
زمانہ کی آب و ہوا کھیلتی ہے
کبھی کاروانوں کے دل ڈالتے ہیں
کبھی شوقِ نقشِ پا کھیلتی ہے
کبھی رہروؤں کا مقدر ہے برہم
کبھی نیتِ رہنما کھیلتی ہے
کہاں ڈوبتی کشتیاں آ رُکی ہیں
کہاں ہمتِ ناخدا کھیلتی ہے
نئے حادثے کروٹیں لے رہے ہیں
سفینوں سے موجِ بلا کھیلتی ہے
افق پر ستاروں کی خونیں قبا سے
غریبوں کی آہِ رسا کھیلتی ہے
خیالات کے سلسلے اُٹھ رہے ہیں
زبانِ قلم سے نوا کھیلتی ہے

[شورش کاشمیری]

02:08 جنوری 2009ء.....(1).....04 محرم الحرام 1430ھ